

Il-Fidi **Evangēlika**



Fi Kristu emminna
wara li smajnu l-kelma tas-sewwa
l-evangēlju tas-salvazzjoni tagħna

Joseph Mizzi

Il-Fidi Evangelika

© Dr Joseph Mizzi 2002

Werrej

1. L-Għarfien t'Alla
2. Il-Bibbja - Il-Kelma t'Alla
3. Il-Bibbja - Sola Scriptura
4. Alla - Ismijiet u Attributi
5. Alla - Trinità
6. Alla - Pjan u Providenza
7. Il-Bniedem - Maħluq
8. Il-Bniedem - Mitluf
9. Il-Bniedem - Mifdi
10. Il-Feddej - Min Hu
11. Il-Feddej - Hidmietu
12. L-Ispirtu s-Santu
13. Ir-Rigenerazzjoni
14. Il-Ġustifikazzjoni
15. Il-Qdusija
16. Il-Knisja
17. It-Tieni Miġja
18. Id-Destin Finali

1. L-GHARFIEN T'ALLA

L-għarfien t'Alla hu l-oħla esperjenza. Mingħajr Alla l-ħajja hi mewt, il-gid faqar, il-ferħ illużżjoni. Min hu ħabib m'Alla jgħix tassew, iġarrab kull inkwiet bis-sabar, u jħares 'l quddiem bit-tama ta' hena bla tmiem. Il-fidi Kristjana tinkludi studju intellettuali ta' veritajiet dwar Alla, il-bniedem u l-fidwa. Madankollu l-fidi Kristjana hi ferm aktar minn hekk. Twassal l-bniedem għal relazzjoni personali ta' mħabba m'Alla permezz ta' Kristu. "Din hi l-ħajja eterna, li jagħrfu lilek waħdek veru Alla, u 'l Ġesù Kristu, li inti bghatt" (Ġwanni 17:3).

L-istudju teologiku (*theos*, Alla; *logos*, kelma, għerf) jumilja l-bniedem u jnissel fih sens ta' adorazzjoni. Meta lemaħ is-sigra taqbad, Mosè ħaseb bejnu u bejn ruħu: "Ha nersaq fil-ġenb u nara din id-dehra tal-għageb." Alla malajr waqqfu: "La toqrobx 'il hawn; neħhi s-sandli tiegħek minn riġlejk għax il-post li qiegħed fuqu hu art imqaddsa" (Esodu 3:3, 5). Alla mhux sempliciment dehra kurjuża. Fejn tidher il-glorja t'Alla hu lok qaddis. Għalhekk ma nistgħux nistudjaw 'l Alla b'attitudni superjuri qisna qed nistudjaw xi fenomenu jew kuncett. Għandna nersqu lejha biss b'reverenza u umiltà. Il-biża' t'Alla hu l-bidu tal-għerf. Tkun teologija bla ruħ jekk ma twasslikx biex tistqarr ma' Ġwanni, "Meta rajtu, waqajt f'riġlejh bħal mejjet" (Rivelazzjoni 1:17).

NISTA' NAGHRAF 'L ALLA?

Alla huwa inkomprensibbli; ma jistax ikun mifhum. Mhux li ma nistgħux nkunu nafu xejn dwaru, iżda ma nistgħux nifhmuh kompletament u perfettament. Alla hu infinit; il-bniedem daqs naqra. “Kbir il-Mulej, u jisthoqqlu l-akbar tifhir, u l-kobor tiegħu ma jistax jitqies” (Salm 145:3). Ebda bniedem ma jista' qatt jasal biex jifhem il-kobor t'Alla jew jilħaq mad-dehen tiegħu. “Kbir il-Mulej... id-dehen tiegħu m'għandux tarf” (Salm 147:5). “Għerf bħal dan hu tal-għageb għalija; għoli wisq, ma nistax inlaħħaq miegħu” (Salm 139:6). Alla mifhum kompletament hu idolu vvintat minn moħħ il-bniedem; Alla merfugħ fl-oġġla smewwiet hu Alla ħaj u veru, li jnissel il-qima u l-adorazzjoni tal-ħlejjaq tiegħu.

Fl-istess waqt irridu ngħidu wkoll li Alla jista' jingħaraf. Għalkemm ma nistgħu qatt nifhmu lill-Infinit kompletament, nistgħu nagħrfu 'l Alla ġenwinament. L-għarfien t'Alla huwa dejjem limitat iżda jista' jkun għerf veru u biżżejjed biex jissodisfa 'l għatx tar-ruħ umana. “Hekk jgħid il-Mulej, ħalli dak li jiftaħar, jiftaħar b'dan: li għandu d-dehen biex jagħrafni, li jien il-Mulej” (Ġeremija 9:23, 24). “O Alla, int Alla tiegħi; mis-sebħ infittxek jien, ruħi għatxana għalik... it-tjieba tiegħek hi aħjar mill-ħajja” (Salm 63).

Ma kienx ikun possibbli għalina nagħrfuh kieku Alla ma rivelax lilu nnifsu. B'ħiltu l-bniedem qatt ma sab 'l Alla veru: "Id-dinja b'għerfha m'għarfitx 'l Alla" (1 Korintin 1:21). Alla wera lilu nnifsu b'mod generali fil-ħolqien, u għalhekk hadd m'għandu skuża talli m'emminx fih (Rumani 1:19). Barra minn hekk Alla għogbu wkoll jurina lilu nnifsu b'mod speċjali permezz tal-Kelma miktuba. Fl-Iskrittura Mqaddsa, Alla fetaħ qalbu mal-bniedem. L-għarfien personali t'Alla jista' jseħħ biss permezz ta' Kristu, il-medjatur u l-feddej, li fuqu titkellem l-Iskrittura. Kristu jħabbej il-bniedem m'Alla billi jneħħi minn nofs id-dnub, il-kawża tal-aljenazzjoni u l-firda, u jgħarrafna lill-Missier. "Hadd ma jaf lill-Missier, ħlief l-Iben, u dak li l-Iben irid jgħarrafulu" (Mattew 11:27).

TELQU 'L ALLA

Mill-bidu tal-ħolqien il-bniedem kien jaf 'l Alla, iżda ma mexiex skond dan l-għerf. Irribella u dineb kontrih. Id-dnub kellu effett traġiku fuq ir-relazzjoni mal-Ħallieq. Meta dinbu, Adam u Eva saru konxji mill-għera tagħhom, sħaw u staħbew mill-preżenza t'Alla. Uliedhom għadhom sal-lum jaħarbu minnu. "Kull min jagħmel il-ħażen jobgħod id-dawl, u lanqas jigi lejn id-dawl" (Ġwanni 3:20). Għalkemm permezz tal-ħolqien u l-kuxjenza l-bnedmin "għarfu 'l Alla", traġikament "ma gglorifikawhx bħala Alla, u lanqas ma raddew ħajr; iżda saru fiergħa fi ħsibijiethom,

u qalbhom bla dehen iddallmet... biddlu s-sewwa t'Alla f'gidba, u qiemu u qdew il-ħlieqa iżjed mill-Hallieq" (Rumani 1:18ff.). Matul l-istorja, ir-religjon ma evolvitx għall-aħjar, imma ddiġenerat f'kull forma ta' idolatrija. Beda tajjeb il-bniedem, kompli ħażin, u mill-ħażin ikompli jmur għall-agħar.

Il-bniedem jiċhad 'l Alla veru b'diversi filosofiji. Il-*panteiżmu* (kollox hu alla; alla hu kollox) tar-religjonijiet orjentali iħallat il-Hallieq mal-ħolqien bħallikieku huma ħaġa waħda. Alla veru huwa distint mill-ħolqien; kien qablu; hu l-kawża tiegħu, u jiggverna fuqu. Id-*deiżmu* jsostni li wara li ħalaq l-univers, Alla ħallih jiffunzjona waħdu skond il-liġijiet tan-natura u bl-ebda mod ma jindaħal fih. Alla huwa assenti u għalxejn infittxuh! Imma l-Iskrittura tgħallem li Alla għadu jieħu ħsieb il-ħolqien tant li lanqas għasfur ma' jaqa' jekk mhux bir-rieda tiegħu. Il-*politeiżmu* (twemmin f'ħafna allat) jikkontradixxi l-ewwel kmandament: "Ma jkollokx allat oħra quddiem." L-idea li kull religjon hi valida tista' titqies bħala forma ta' politeiżmu. Fl-aħħar nett, l-*ateiżmu* jiċhad l-istess eżistenza t'Alla.

L-Ispirtu t'Alla biss jista' jeħles il-bniedem mill-konfużjoni u d-dlam. L-ewwel nett il-Kristjan jemmen fl-eżistenza t'Alla -- "jemmen li Alla hu" (Lhud 11:6). Jiċhad l-allat taparsi -- "Nafu li l-idolu mhu xejn fid-dinja, u li m'hemmx ħlief Alla wieħed" (1 Korintin 8:4). Jagħraf ukoll li Alla hu

distint mill-ħolqien u jaħkem fuqu: “Alla li għamel id-dinja u l-ħwejjeg kollha li fiha... hu Sid is-sema u l-art.” Fl-istess ħin jaf li Alla “mhux bogħod minn kull wieħed minna” (Atti 17:24, 27) għax jesperjenza il-ħlewwa tal-komunjoni miegħu.

2. IL-BIBBJA: IL-KELMA T'ALLA

Weħidna ma naslu qatt biex nagħrfu 'l Alla fis-sewwa. Il-bniedem ivvinta ħafna allat u religjonijiet, imma waħdu qatt ma sab 'l Alla veru.

RIVELAZZJONI

Lil Alla nistgħu nagħrfuh biss għax hu għoġbu jgħarrafna lilu nnifsu. Il-kuncett li Alla wera lilu nnifsu lill-bniedem jissejjaħ “Rivelazzjoni.” Matul l-istorja, Alla kellem lill-bnedmin permezz tal-profeti u l-apostli. Mosè, Isaija u l-profeti l-oħra tkellmu f'isem Alla: “Hekk jgħid il-Mulej!” L-apostlu Pietru kiteb: “Qatt ma kien li xi profezija giet mir-rieda tal-bnedmin; imma, meta l-bnedmin tkellmu f'isem Alla, dan għamluh għax kienu mqanqlin mill-Ispirtu s-Santu” (2 Pietru 1:21). Il-mirakli li wettqu jixhdu li huma tassew l-vuċi t'Alla fuq l-art. Ir-rivelazzjoni t'Alla laħqet il-quċcata tagħha f'Ibnu Ġesù Kristu. Alla “kellimna permezz ta' Ibnu” (Lhud 1:2). Hu l-Kelma t'Alla, ix-xbieha perfetta tiegħu, il-verità! Ir-rivelazzjoni t'Alla ngħatat shiħa u perfetta, għalhekk il-Kristjani għandhom jissieltu għall-fidi mogħtija lilhom darba għal dejjem (Ġuda 1:3), mingħajr ma jistennew rivelazzjonijiet godda.

ISPIRAZZJONI

Aħna qed ngħixu sekli twal wara l-profeti, Ġesù u l-apostli tiegħu. Kif mela nistgħu nkunu nafu x'qalu tant snin ilu? Alla ħaseb li jniżżel il-Kelma tiegħu bl-iswed fuq l-abjad fil-paġni tal-Iskrittura ("skrittura" tfisser kitba). Għalkemm Mosè u Pawlu t-tnejn mejtin, it-tagħlim tagħhom għadu magħna fil-kitbiet li ħallew warajhom, u għalkemm Ġesù tela' s-sema, nistgħu nitgħallmu x'qal u x'għamel fil-paġni tal-Vangelu.

Il-Bibbja għandha żewġ awturi. Miktuba mill-bnedmin (Mosè, Isaija, Luqa, Mattew u l-bqija); fl-istess ħin miktuba minn Alla, għax l-Ispirtu s-Santu gwidahom biex jiktbu dak li ried Hu. "L-Iskrittura kollha hi mogħtija bl-ispirazżjoni t'Alla" (2 Timotju 3:16). Il-Bibbja hi n-nifs ("spirazzjoni") t'Alla, il-kelma mitkellma minn fomm. Ladarba l-Bibbja hi l-Kelma ta' Min jaf kollox, għandu jkollna fiduċja sħiħa fit-tagħlim tagħha, u ladarba hi l-Kelma ta' Sidna, aħna obbligati nemmnuha u nobduha mill-qalb.

ILLUMINAZZJONI

Alla kkomunika mal-bnedmin bil-lingwa umana. Il-Bibbja mhix ktieb misterjuż; lanqas mhi indirizzata lill-għorrief u t-teologi, imma lill-poplu kollu t'Alla. L-epistoli ta' Pawlu, Pietru, Ġakbu u Ġwanni huma miktubin lill-Kristjani

kollha. “Bil-qawwa kollha nitlobkom f’gieħ il-Mulej li taqraw din l-ittra lill-aħwa kollha,” ordna l-apostlu Pawlu fi tmiem l-ittra tiegħu (1 Tessalonkin 5:27). Xi skop kien ikun hemm li l-ittra tinqara lil kulhadd jekk kienet tqila wisq biex jifhmuha? Alla tkellem fl-Iskrittura biex ikun mifhum. L-Iskrittura “tghallem lil min ma jafx” (Salm 19:8).

L-Iskrittura tiftiehem imma lanqas mhi faċli. L-apostlu Pietru jwissina li l-ittri ta’ Pawlu u l-bqija tal-Iskrittura “fihom ħwejjeg tqal biex wieħed jifhimhom.” Iwissina wkoll li “dawk li ma jifhmux u li m’humieħ sħaħ biżżejjed ifissruhom ħażin għat-telfien tagħhom stess” (2 Pietru 3:16). Pietru mhux jiskoraġġina milli nifthu u nistudjaw l-Iskrittura; iwissina biss kontra l-prużunzjoni u t-traskuraġni. L-istess Pietru jħegġigna nfittxu l-Kelma t’Alla kif tarbija tat-twelid tixxenaq għall-ħalib safi (1 Pietru 1:22, 23).

L-Iskrittura ma tifhimhiex jekk tħalliha fuq l-ixkaffa. Lanqas tiggwadanja minnha jekk taqraha b’attitudni ta’ kburiya, bħal donnok tifhem aktar mill-Awtur tagħha, jew bil-ħsieb li tgħawweg it-tifsira tagħha biex tiggustifika t-twemmin tiegħek. Tifhimha jekk taqraha u timmedita fuqha b’umiltà, bil-fidi, b’ubbidjenza u bl-intenzjoni li dejjem issebbaħ lill-Mulej Ġesù Kristu. L-Ispirtu s-Santu, l-Awtur tal-Bibbja, jagħtik id-dawl (illuminazzjoni) biex tagħraf Kelmtu. “Imbagħad fethilhom moħħhom biex

jifhmu l-Iskrittura” (Luqa 24:45; ara wkoll 1 Korintin 2:12, 14).

KRISTU U L-BIBBJA

Ġesù kellu stima għolja ħafna tal-Iskrittura. Wara l-magħmudija, meta kien mgarrab minn Satana, id-difiża tiegħu kienet: “Hu miktub... terġa’ hu miktub... għax hu miktub” (Matthew 3:3; 4:4, 7, 10). Fid-diskors fuq il-muntanja, Ġesù ma biddel xejn mit-tagħlim tat-Testment il-Qadim, biss saffih mit-tifsira żbaljata u ż-żieda tar-rabbin. “La taħsbux li ġejt biex neqred il-ligi, jew il-profeti: jien ma ġejtx biex neqred iżda biex inwettaq. Għax tassew ngħidilkom: sakemm jgħaddu s-sema u l-art, jota waħda jew nitfa waħda ma titneħhiex mil-ligi, sama jseħħ kollox” (Matthew 5:17, 18). Meta staqsewh fuq id-divorżju, wegibhom: “Ma qrajtux li sa mill-bidu l-Hallieq għamilhom raġel u mara.” Meta ried jgħallimhom fuqu nnifsu, ikkwota mis-Salmi u qalilhom: “David, imnebbah mill-Ispirtu, isejjaħlu Sidu...” Meta ried jikkoreġi lis-Sudduċej qalilhom; “Kemmi sejrini żball għax la tafu l-Iskrittura u lanqas il-qawwa t’Alla,” u rreferihom għall-ktieb tal-Esodu. Lil-Lhud li akkużawh b’dagħwa għax saħaq li hu Bin Alla, Ġesù wegibhom mill-Iskrittura: “Filiġi tagħkom ma hemmx miktub? L-Iskrittura ma tistax titħassar.” Biex jgħallem lid-dixxipli t-tifsira tal-mewt tiegħu, “beda minn Mosè u l-profeti kollha jfissrilhom kull

ma kien hemm fl-Iskrittura fuqu” (Matthew 19:4; 22: 41ff; 22:29ff; Ġwanni10:34, 35; Luqa 24:27).

Lil-Lhud ta’ zmienu Ġesù qalilhom, “Ma qrajtux dak li qalilkom Alla” (Matthew 22:31) u kkwotalhom silta mill-Iskrittura, preċiżament mill-ktieb tal-Esodu. Għalkemm miktuba mijiet ta’ snin qabel, dik l-iskrittura kienet rilevanti għalihom u attwali għal zmienshom. Ġesù ma qalilhomx, “Dak li qal Alla lil Mosè” imma “Dak li *qalikom* Alla”! Alla jkellem lil poplu tiegħu fil-preżent permezz tal-Kelma miktuba.

Fl-Iskrittura ma naqrawx l-opinjoni ta’ bniedem; imma nisimgħu l-vuċi t’Alla għalina illum. Li tgħid l-Iskrittura u li jgħid Alla huma l-istess haġa. Għalhekk awtorità oġġla mill-Iskrittura ma jistax ikun hemm, daqs-kemm ma jistax ikun hemm awtorità oġġla minn Alla. Il-Mulej Ġesù kien iqis l-Iskrittura bħala l-Kelma żgura, awtentika u awtorevoli t’Alla. Id-dixxipli ta’ Kristu għandu jkollhom l-istess attitudni ta’ riġpet lejn l-Bibbja Mqaddsa biex jitgħallmu minnha u jimxu fid-dawl tagħha; fi kliem ieħor, biex jitgħallmu minn Alla u jgħixu skond ir-rieda tiegħu.

3. IL-BIBBJA: SOLA SCRIPTURA

Bil-frazi Latina *Sola Scriptura* (l-Iskrittura Biss) irridu nfissru li l-Bibbja hi *l-unika regola infallibbli għall-Kristjani*. L-Iskrittura hi r-regola, jew il-gwida, li tgħallimna x'għandna nemmnu u kif għandna ngħixu f'relazzjoni sewwa m'Alla. *Infallibbli* (ma tistax tiżbalja) għax l-Iskrittura hi mogħtija b'ispirazzjoni minn Alla; il-Kelma ħierġa minn fomm il-Mulej. Ta' min joqgħod fuqha għax l-Awtur tagħha, Alla għaref u fidil, la jiżbalja u lanqas jigdeb. Hi *l-unika* regola għax it-tagħlim tal-Iskrittura hu biżżejjed nagħrfu kif insalvaw u ngħixu ħajja li togħgob l'Alla. M'hemmx informazzjoni oħra neċessarja għas-salvazzjoni nieqsa mill-Bibbja u li għandna nfittxu band' oħra. "L-Iskrittura Mqaddsa tista' tagħmlek għaref għas-salvazzjoni permezz tal-fidi, li hi fi Kristu Ġesù. L-Iskrittura kollha hi mogħtija b'ispirazzjoni minn Alla, u tiswa' għat-tagħlim, għaċ-ċanfir, għat-twiddib, għat-taħrig fil-ħaqq, biex il-bniedem t'Alla jkun perfett, imrawwem għal kull għemil tajjeb" (2 Timotju 3:15-17).

Irridu ngħidu wkoll x'ma rridux infissru b'*Sola Scriptura*, għax din id-duttrina hi sikwit mifhuma u mfissra ħażin. Il-Bibbja ma tinkludix dak kollu li għamel u għallem Ġesù. Fi tmiem l-evangelju, Ġwanni jammetti li hemm ħafna ħwejjeg li ma kitibx (Ġwanni 21:25). Madankollu l-kwistjoni mhix jekk għandniex kull informazzjoni fuq

Kristu (wara kollox lanqas it-tradizzjoni ma twasslilna tagħrif sħih!), imma jekk dak li hemm miktub hux suffiċjenti biex nagħrfu r-rieda t'Alla. Ġwanni jassigurana li hu biżżejjed avolja ma kitibx kull haġa (Ġwanni 20:30, 31). L-Iskrittura Mqaddsa “tista’ tagħmlek għaref għas-salvazzjoni.” Biex nissodisfa l-għatx m’għandix bżonn l-ilma kollu; biżżejjed għalija tazza jew tnejn. Alla ma għarrafniex kollox, għarrafna biżżejjed biex jissodisfa ruħna.

Lanqas irridu ngħidu li Alla kellem lill-bniedem bil-Kelma miktuba biss. Waqt li kien qed jirrivela l-pjan tas-salvazzjoni, Alla tkellem b’ħafna mezzi bil-profeti u l-apostli, u b’fomm Ibnu stess. Fl-istess waqt l-Ispirtu t’Alla mexxa nies qaddisa biex jiktbu preċiż l-messaġġ li Hu ried jibqa’ għall-generazzjonijiet ta’ wara. Illum m’hawnx aktar apostli u profeti, u Kristu tela’ lura s-sema; jibqagħlna biss il-Kelma miktuba.

Sola Scriptura ma tiċhadx l-awtorità tal-knisja li tgħallem ir-rivelazzjoni t’Alla. Il-mexxejja fil-knisja huma l-għotja t’Alla għalina biex jgħinuna nifhmu u napplikaw il-Kelma. Iblah u fqir minn iwarrab l-għotjiet t’Alla u jiżola ruħu mill-bqija tal-knisja preżenti u tal-imgħoddi. Inżidu ngħidu li l-mexxejja għandhom ikunu sugġetti għall-Kelma. Xogħolhom iżzommu safja l-Kelma t’Alla, mhux jivvintaw regoli u duttrini godda.

Lanqas niċċdu kull tradizzjoni. Il-knisja ta' Kristu ma tistax tikber u tgħaddi minn generazzjoni għall-oħra mingħajr it-tradizzjoni. Il-kelma "tradizzjoni" sempliciment tfisser tagħlim mgħoddi minn persuna għal oħra. Għalhekk l-apostlu jgħid lill-Kristjani, "Huti, żommu shiħ, u żommu t-tagħlim (it-tradizzjonijiet) li tghallimtu, sew bil-kliem, u kemm bl-ittri tagħna" (2 Tessalonkin 2:15). Il-fidi Kristjana tgħaddi minn generazzjoni għall-oħra bit-tagħlim ta' nies fidili għall-messaġġ apostoliku (2 Timotju 2:2). Nemmnu fit-tradizzjoni, jiġifieri li l-messaġġ ta' Kristu għandu jkun mxandar bil-fomm u bil-kitba; imma ma nemmnux *f'kull* tradizzjoni, għax mhux kull tagħlim jaqbel jew jorigina fil-Kelma t'Alla.

Fl-aħħar nett, b'*Sola Scriptura* m'aħniex ngħidu li l-Bibbja se tkun mifhuma dejjem tajjeb, u allura awtomatikament se jkun hawn unità shiħa bejn l-Kristjani. Kristu tkellem ċar u xorta ma fehmuhx. L-Iskrittura hi ċara biżżejjed iżda minhabba l-għażż, l-injoranza, l-pregudizzji u d-dnub tagħna jinbtu fost l-aħwa ħafna ideat żbaljati. It-tort tagħna, mhux tal-Bibbja.

L-OGHLA AWTORITÀ

Il-Kristjani jimxu wara r-Ragħaj tagħhom, u wara rgħajja oħra ma jmorru. Jemmnu li l-Bibbja hi l-Kelma tal-Mulej, u għalhekk iqisuha bħala l-ogħla awtorità għalihom. Imma

għalfejn ninsistu fuq l-Iskrittura *biss*? Jista' jkun li r-rivelazzjoni t'Alla tasal għandna b'mezzi oħra? Le, għax l-Iskrittura tgħallimna li fiż-żmien t'issa m'hemm xejn ħlief l-Iskrittura li tista' titqies bħala *l-Kelma ispirata t'Alla*, waqt li tiċhad it-tradizzjoni u l-maġisteru bħala regoli *infallibbli* tal-fidi.

Nibdew bit-tradizzjoni. Alla kellew lil poplu tiegħu Iżrael b'Mosè u l-profeti. Il-ġenerazzjonijiet ta' wara kellhom il-Liġi u l-profeti fl-Iskrittura; ma kienx hemm xi tagħlim divin ieħor li kellu jgħaddi bit-tradizzjoni. Dan nafuh minn Kristu, li ċanfar bis-sħiħ lil-Lhud għax żiedu t-tagħlim tat-tradizzjoni mal-Kelma miktuba (Mark 7:1-13). Alla ma jilqax ir-religjon msejjsa fuq t-tagħlim tal-Bibbja u t-tradizzjoni, għax tal-aħħar iggib fix-xejn il-Kelma t'Alla. L-iżball tal-Lhud qed jiġi ripetut fil-knisja Kattolika, li tagħti l-istess valur lit-tradizzjoni daqs l-Iskrittura. B'hekk tiġġustifika l-qima tal-istatwi, sawm u festi obligatorji, iċ-ċelibat, it-tkomplija tas-sagrificċju ta' Kristu, il-qrar ma' saċerdot, id-dommi tal-Immakolata u l-Assunzjoni, il-penitenzi bi tpattija għad-dnub, il-purgatorju, il-primat tal-isqof ta' Ruma, u l-bqija -- li mhux biss huma neqsin mill-Bibbja, imma sikwit jikkontradixxuha.

Xi ngħidu għall-maġisteru (l-għalliema)? Huma infallibbli? L-isqofijiet, li xogħolhom huwa li jgħallmu l-Kelma t'Alla, jistgħu jiżbaljaw. "Huti, la tkunux ħafna għalliema, meta tafu li aħna jkollna kundanna akbar. Għax f'ħafna ħwejjeġ

noqsu lkoll” (Ġakbu 3:1, 2). Il-Bibbja twissi d-dixxipli ordinarji biex ingarrbu kolloxx u nżommu sħiħ dak li hu tajjeb (1 Tessalonkin 5:21). Nagħmlu sew nimxu fuq il-passi tad-dixxipli f’Berea. Huma mhux biss laqgħu l-kelma mxandra lilhom, imma fittxew kuljum l-Iskrittura biex jikkonfermaw dak li semgħu (Atti 17:11). It-tagħlim tal-knisja huwa awtorevoli sakemm jaqbel mal-Kelma t’Alla, u għalhekk l-awtorità tal-maġisteru taqa’ taħt l-awtorità tal-Iskrittura. Il-Kristjani m’għandhomx jissottomettu ruħhom b’għajnejhom magħluqa għal xi mexxej jew grupp ta’ mexxejja li jesigu awtorità assoluta. Il-Kristjani fi dmir iqisu kull tagħlim u kull għalliem, kif qalilna Kristu. L-għalliem jingħaraf minn tagħlimu bħalma sigra tingħaraf mill-frott tagħha. Jekk wieħed jgħid li hu ministru ta’ Kristu, filwaqt li tagħlimu jikkontradixxi jew iżid mal-Iskrittura, huwa giddieb u qarrieq (Dewteronomju 13:1-4; Isaija 8:20; Proverbji 30:5, 6).

Fil-qosor, il-Bibbja hi l-Kelma t’Alla, ir-regola infallibbli u l-ogħla awtorità. Kristu kien iqis l-Iskrittura l-Kelma infallibbli u awtorevoli t’Alla. Ċaħad it-tradizzjoni bħala għajn oħra ta’ rivelazzjoni; hu wera wkoll li l-għalliema religjużi jistgħu jiżbaljaw. Id-dixxipli tiegħu għandu jkollhom l-istess attitudni. Nemmnu fis-suffiċjenza tal-Bibbja għax il-messaġġ tagħha jgħallimna min hu Alla, min aħna, jikxef id-dnub u jwassalna għas-salvazzjoni bil-fidi fi Kristu. Il-ligijiet tagħha jdawwluna t-triq; il-wegħdiet

tagħha jinkoragguna biex nibqgħu sejrin minkejja kollox sakemm niltaqgħu ma' Sidna.

4. ALLA: ISMIJET U ATTRIBUTI

Alla wera lilu nnifsu fl-Iskrittura bl-ismijiet u l-attributi tiegħu.

L-ISMIJET DIVINI

L-ismijiet u t-titli li bihom Alla sejjaħ lilu nnifsu juru diversi aspetti tal-karattru tiegħu.

Fit-Testment il-Qadim Alla jissejjaħ *El* jew *Elohim* (tradotta *Alla*) għal madwar 2500 darba. It-titlu *Alla* juri l-qawwa tiegħu. Elohim hi l-plural ta' El; madankollu Elohim jieħu verbi fis-singular għax Alla hu wieħed. Il-qawwa t'Alla tidher fil-ħidma tiegħu fil-ħolqien ta' kollox (Ġenesi 1:1); fil-ħakma tiegħu fuq id-dinja kollha (Isaija 54:5); fl-għemejjel kbar ma' Izrael (Dewteronomju 8:14; Salm 68:7) u fil-ġudizzju (Salm 50:6). El tingħaqad ma' titli oħra. *El-Shaddai* jissemma l-aktar fi żmien il-patrijarki (Ġenesi 17:1) u jfisser "Alla li jista' kollox." *El-Elyon* tfisser "Alla l-oġħla" (Ġenesi 14:19).

Adonai tfisser ħakem, sid, mulej (Ġenesi 19:2; 40:1; 1 Samwel 1:15). It-titlu *Mulej* jesprimi il-possessjoni u l-awtorità t'Alla fuq il-bniedem.

L-isem *Jaħwe* (*YHWH*, tradott *il-Mulej*) jintuża aktar minn 5,000 darba fit-Testment il-Qadim. Kien magħruf sa mill-

bidu (Ġġenesi 4:10), iżda t-tifsira tiegħu kienet mgħarrfa partikolarment lil Mosè (Esodu 3:14; 6:3). L-isem ifisser “Jien hu”; juri li Alla eternament jeżisti fih innifsu. Jaħwe kien l-isem li Alla għarraf lilu nnifsu lill-poplu tiegħu Iżrael. Wara l-eżilju l-Lhud ma baqgħux jippronunzjaw l-isem. Għalkemm l-vokali originali ma nafuhomx, wisq probabbli kien jinstema’ *Jaħwe*. Jaħwe jingħaqad ma’ titli oħra: Jahwe-Elohim, il-Mulej Alla (Ġġenesi 2:7); il-Mulej jipprovdi (Ġġenesi 22:14); il-Mulej ifejjaq (Esodu 15:26); il-Mulej iqaddes (Levitiku 20:8); il-Mulej tas-sliem (Imħallfin 6:24) u il-Mulej tal-eżerċi (Isaija 1:24).

Fit-Testment il-Ġdid, l-aktar żewġ titli komuni huma *Alla*, (bil-Grieg, *Theos*, l-ekwivalenti ta’ *Elohim* bl-Ebrajk), tintuża speċjalment għall-Missier; u *Mulej* (bil-Grieg, *Kurios*, l-ekwivalenti ta’ *Adonaj* u *Jaħwe* bl-Ebrajk), tintuża speċjalment għall-Iben. L-isem *Jaħwe* huwa trodott *Mulej*, skond l-eżempju tal-kittieba tat-Testment il-Ġdid. Ngħidu aħna, il-profeta Ġoel kiteb, “U jġgri, li kull min isemmi isem il-Mulej (*Jahwe*) ikun mehlu” (Ġoel 2:32); l-apostlu Pawlu kkwota dan il-vers u applikah għal Ġesù. “Għax kull min isejjaħ isem il-Mulej (*Kurios*) ikun salvat” (Rumani 10:13).

Li tagħraf l-isem t’Alla ifisser li tagħraf ‘l Alla kif wera lilu nnifsu (u mhux sempliċiment il-pronunzja tal-kelma). Meta tfaħħar ismu tkun tfaħħar ‘l Alla; meta tiddiżonora ismu tkun tiddiżonara lilu. Mhux ta’ b’xejn jikkmandana:

“La ssemmix isem il-Mulej, Alla tiegħek, fil-batal; għax il-Mulej ma jhallix bla kastig li min isemmi ismu fil-batal” (Esodu 20:7). Għall-kuntrarju, il-maħbubin t’Alla ifittxu it-tifhir u l-glorja tiegħu, kif għallimna nitobu Kristu, “Missierna li inti fis-smewwiet, jitqaddes ismek.”

L-ATTRIBUTI DIVINI

L-attributi divini huma l-kwalitajiet u l-karatteristiċi li jiddeskrivu l’Alla.

Alla huwa *personali*; mhux semplicement xi forza jew qawwa impersonali kif jimmaginawh il-panteisti tal-Orjent. Alla jaħseb, jagħżel skond ir-rieda tiegħu, iħobb u jobgħod. Ikellimna u nitkellmu miegħu, u għandu relazzjoni personali mal-bnedmin. Isejjaħ lilu nnifsu “Jien” (Esodu 3:14) u aħna nindirizzawh b’titli familjari bħal “Missierna.”

Alla hu *spirtu* (Ġwanni 4:24), u għalhekk ma jidhirx (Lhud11:27) u m’għandux gisem materjali bħal tagħna (Luqa 24:39). L-Iskrittura titkellem dwar “l-għajnejn” u “d-dirgħajn” Alla bħala tixbiha.

Alla hu *indipendenti*; jeżisti minnu nnifsu u m’għandu bżonn ta’ ħadd u ta’ xejn. Il-Missier għandu l-ħajja fih innifsu (Ġwanni 5:26). “Lanqas hu moqdi minn idejn il-

bnedmin, bħallikieku jeħtieg xi ħaġa, ladarba hu jagħti lil kulħadd il-ħajja, u n-nifs, u kollox” (Atti 17:25).

Alla ma jinbidilx (*immutabbli*); għal dejjem l-istess fil-perfezzjonijiet kollha tiegħu. Għerfu la jista’ jiżdied u lanqas jonqos, peress li Alla jaf kollox; il-qawwa tiegħu infinita, la jgħejja u lanqas jista’ jsir aktar qawwi milli hu. “Jien, il-Mulej, ma nitbiddilx” (Malakija 3:6).

Alla hu *etern* u mhux limitat biż-żmien (li hu parti mill-ħolqien). Alla m’għandux bidu jew tmiem. “Qabel ma twieldu l-muntanji, jew qabel int għamilt l-art u d-dinja, minn dejjem għal dejjem, int Alla” (Salm 90:2).

Alla hu *omnipreżenti*; jinsab kullimkien. “Fejn immur bogħod mill-Ispirtu tiegħek? Jew fejn naħrab minn quddiem wiċċek? Jekk nitla’ fis-sema, inti qiegħed hemm; jekk nagħmel soddti fis-saltna tal-imwiet, ara, inti qiegħed hemm” (Salm 139:7, 8).

Alla hu *omnixjenti*; jaf kollox. La jitgħallem u lanqas jinsa xejn. Jaf perfettament lill-nnifsu u l-ħolqien tiegħu. “Magħrufin ‘l Alla huma l-għemejjel kollha tiegħu mill-bidu tad-dinja” (Atti 15:18). Alla jafna perfettament: “O Mulej, int għarbiltni, u għaraftni. Taf meta noqgħod bilqiegħda, u taf meta nqum; taf ħsibijiet mill-bogħod. Inti tagħraf il-mixi tiegħi, u l-waqfien tiegħi; inti taf tajjeb triqati kollha” (Salm 139:1-3).

Alla hu *twajjeb*. “Għax int, Sidi, twajjeb u lest biex taħfer; u kollok tjieba għal dawk li jsejħulek” (Salm 86:5). “Alla hu mħabba” (1 Ġwanni 4:8). Juri mħabbtu billi jehles lill-midnebb mill-kundanna xierqa tiegħu (ħniena) u jagħtih minflok il-barkiet li ma jistħoqqlux (grazzja).

Alla hu *qaddis*; distint mill-ħlejjaq kollha u eżaltat fuqhom b’majestà infinita. “Qaddis, qaddis, qaddis, hu l-Mulej tal-eżerċiti! L-art kollha mimlija bil-glorja tiegħu” (Isaija 6:3). Alla huwa moralment perfett. “Alla hu dawl, u fih m’hemmx dlam” (1 Ġwanni 1:5).

Alla hu *gust* u rett u jagħmel kollox sew. “Il-Mulej tal-ħaqq fi triqatu kollha” (Salm 145:17). Il-Liġi tiegħu hi l-espressjoni tal-gustizzja tiegħu. “Il-liġi hi qaddisa, u l-kmandament qaddis, gust, u tajjeb” (Rumani 7:12).

Alla hu *fidil*. “Mhux bniedem Alla biex jigdeb, jew bin bniedem biex jindem (jibdel fehmtu). Jaqaw jgħid u ma jagħmilx? Jew iwiegħed u ma jzommx kelmtu?” (Numri 23:19). Uliedu jserrħu moħħhom li Alla jwettaq il-wiegħdi tiegħu u jwassalhom għall-glorja: “Iwettaqkom ukoll sal-aħħar, biex tkunu bla ħtija fil-jum ta’ Sidna Ġesù Kristu. Fidil hu Alla, li minnu kontu msejħin fix-xirka t’Ibnu Ġesù Kristu Sidna” (1 Korintin 1:8, 9).

Alla hu *sovrana*; għandu ħakma assoluta fuq il-ħolqien kollu. Iwettaq kulma jixtieq u ħadd ma jista’ jgħib fix-xejn

ir-rieda tiegħu. “Alla jagħmel il-ħwejjeġ kollha skond il-fehma tar-rieda tiegħu stess” (Efesin 1:11). “Is-setgħa tiegħu hi setgħa għal dejjem, u s-saltna tiegħu minn nisel għal nisel; u dawk li jgħammru fuq l-art qishom xejn, u jagħmel kif jogħgħbu mal-eżerċtu tas-sema, u fost dawk li jgħammru fuq l-art, u m’hemm ħadd li jista’ jżommlu idu, jew jgħidlu: X’inti tagħmel?” (Danjel 4:34, 35).

Alla hu *omnipotenti*; jista’ kollox u kapaċi jagħmel kulma jrid. “Jien naf li int tista’ tagħmel kollox, u l-ebda ħsieb tiegħek ma jista’ jkun miżmum” (Ġob 42:2). Fih insibu sigurtà assoluta. “Min jgħix fil-kenn tal-Ogħli, jgħammar għad-dell ta’ Dal li jista’ kollox” (Salmi 91:1).

Dan hu Alla ħaj u veru! Għax midneb, il-bniedem ma jgerrħux u għalhekk ivvinta “allat” iżgħar skond l-immaginazzjoni tiegħu. Mhux ta’ b’xejn l-ewwel kmandament iwissina: “Ma jkollokx allat oħra quddiem.” Jalla l-Mulej jagħtina l-grazzja nagħrfuh kif tassew hu fil-glorja u l-qawwa tiegħu. It-twegiba xierqa tagħna għandha tkun il-biża’ t’Alla, l-imħabba, l-adorazzjoni, l-ubbiddjenza u l-fiduċja sħiħa fih.

5. ALLA: IT-TRINITÀ

Il-kelma *Trinità* (gejja minn żewg kelmiet Latini, *tres*, tlieta; u *unitas*, wieħed) tintuża biex nesprimu veritajiet dwar Alla mgħallma ċar fil-Bibbja. Il-veritajiet ewlenin li jiffirmaw din id-duttrina huma dawn: Hemm Alla wieħed; Il-Missier hu Alla, l-Iben hu Alla u l-Ispirtu s-Santu hu Alla; Il-Missier, l-Iben u l-Ispirtu s-Santu huma persuni distinti minn xulxin.

ALLA WIEĦED

L-ewwel nett, nemmnu li hemm Alla wieħed. It-Testment il-Qadim u t-Testment il-Ġdid jgħallmu ċar l-unità t'Alla, kif juru dawn ir-referenzi: “Isma’, o Iżrael: Il-Mulej, Alla tagħna, hu Mulej wieħed!” (Dewteronomju 6:4). “Hekk jgħid il-Mulej, is-Sultan ta’ Iżrael, u l-feddej tiegħek, il-Mulej tal-eżerċiti: Jien l-ewwel, u jien l-aħħar; u m’hemmx Alla ieħor għajri” (Isaija 44:6). “Hemm Alla wieħed; u m’hemmx ieħor għajru” (Mark 12:32).

Il-pagani jemmnu f’ħafna allat. Saħansitra Satana jitqies bħala “alla ta’ din id-dinja.” Izda l-Kristjani ma jagħrfux ‘l allat pagani għax jieħdu bis-serjetà l-ewwel kmandament: “Ma jkollokx allat oħra quddiemi” (Esodu 20:3). Il-Kristjani jirrifjutaw il-politeiżmu (twemmin f’ħafna allat) għax “l-allat kollha tal-ġnus huma idoli” - allat foloz (Salm

96:5). L-appostlu Pawlu jikteb: “Għalkemm hemm sew fis-sema u kemm fl-art dawk li jgħidulhom allat; (u hemm ħafna allat u ħafna sidien) imma għalina hemm Alla wieħed (1 Korintin 8:5, 6).

IL-MISSIER, L-IBEN U L-ISPIRTU S-SANTU

Alla sikwit jissejjaħ Missier. “Imbierek Alla u Missier Sidna Ġesù Kristu” (Efesin 1:3). Alla mhux Missier minħabba wliedu maħluqin (l-angli) jew uliedu adottivi (il-mifdija); iżda hu Missier minħabba l-Iben uniku tiegħu. Alla hu Missier etern, minn qabel ma kienet id-dinja, għaliex kien minn dejjem ma’ Ibnu. Il-Mulej Ġesù talbu: “U issa, o Missier, igglorifikani int bik innifsek bil-glorja li (l-Iben) kelli miegħek qabel ma kienet id-dinja” (Ġwanni 17:5). Ladarba ma jistax ikun Missier mingħajr Iben, min jiċċad li l-Iben hu etern ikun qed jiċċad lill-Missier ukoll.

Il-Bibbja tgħallem ċar li l-Iben hu Alla daqs il-Missier. Kull Kristjan iħares lejn Kristu u jistqarr mal-appostlu Tumas: “Mulej tiegħi u Alla tiegħi” (Ġwanni 20:28). Fi studju ieħor naraw kif l-Iskrittura tafferma li Kristu hu Alla peress li ssejjaħlu bl-ismijiet divini, tattribwilu l-kwalitajiet divini u tgħallem li Kristu jwettaq xogħlijiet li Alla biss jista’ jagħmel. Il-qima u l-fiduċja tad-dixxipli fih jikkonfermaw id-Divinità tiegħu.

Fi studju ieħor naraw ukoll kif l-Iskrittura tafferma li l-Ispirtu s-Santu huwa persuna Divina għax tagħtih l-ismijiet, l-attributi u l-għemejjel t'Alla. Barra minn hekk l-Iskrittura turi li huwa persuna għax l-Ispirtu għandu l-kwalitajiet personali: jitkellem, jitnikket, iħobb, jagħżel, jibgħat u jgħallem.

PERSUNI DISTINTI

L-Iskrittura ma tgħallimx li l-Missier, l-Iben u l-Ispirtu huma persuna waħda. Il-Missier mhux l-Iben u mhux l-Ispirtu s-Santu. It-tlett Persuni huma distinti minn xulxin. Alla l-Missier bagħat lil Ibnu; l-Iben gie biex jagħmel ir-rieda ta' Missieru. Ċertament mela mhumiex l-istess persuna. Hekk ukoll l-Ispirtu s-Santu mhux il-Missier u lanqas l-Iben. Ġesù qal: "L-Avukat, li hu l-Ispirtu s-Santu, li l-Missier jibgħat f'ismi, hu jgħallimkom kollox u jfakkarkom kulma għidtilkom" (Ġwanni 14:26). Innota t-tlett persuni tat-Trinità: il-Missier jibgħat l-Ispirtu s-Santu, u l-Ispirtu s-Santu jgħallimna dwar l-Iben. Ġesù qal ukoll: "Jien nitlob 'il Missier, u hu jagħtikom Avukat ieħor, biex jibqa' magħkom għal dejjem" (Ġwanni 14:16). Id-distinzjoni bejn it-tlett persuni tidher ċar.

DEFINIZZJONI

Għalkemm il-veritajiet dwar Alla li jiformaw id-duttrina tat-Trinità mhumiex diffiċli biex tifhimhom waħda waħda,

huwa diffiċli ferm tifhem kif tlett Persuni huma Alla wieħed. Matul l-ewwel sekli l-knisja tħabtet biex tagħti definizzjoni korretta tar-relazzjoni bejn it-tlett Persuni filwaqt li żżomm sħiħ l-unità t'Alla fl-isfond ta' ideat eretiċi li qamu fl-ewwel sekli. Fil-kreditu Atanasjan naqraw: "Issa l-fidi Kattolika hi din: inqimu Alla wieħed fi trinità, u trinità f'unità; bla ma nħawwdu l-Persuni, jew nisseparaw is-sustanza. Għax il-Persuna tal-Missier waħda, tal-Iben oħra, u tal-Ispirtu s-Santu oħra. Izda tal-Missier, tal-Iben, u tal-Ispirtu s-Santu hemm divinità waħda, glorja ugwali u majestà ko-eterna."

M'hemm ebda analogija jew tixbiha korretta tat-Trinità. "Lil min ixxebbhuh 'l Alla? jew liema xbieha tqabblu miegħu?" (Isaija 40:18). Kull analogija jew xbieha t'Alla tagħti stampa distorta tiegħu. Il-Kristjani ma jemmnu fit-Trinità għax kapaċi jispjegaw 'l Alla imma għax konvinti li l-Bibbja tgħallem sew l-unità kif ukoll id-divinità u d-distinzjoni tat-tlett Persuni.

IT-TRINITÀ U S-SALVAZZJONI

L-għarfien ta' Alla Trinità huwa marbut fil-qrib mal-esperjenza tas-salvazzjoni. Il-Kristjani jemmnu li huma "maħturin skond l-għarfa minn qabel t'Alla l-Missier, bit-taqdis tal-Ispirtu, biex jisimgħu minn Ġesù Kristu u jitraxxu b'demmu" (1 Pietru 1:2). Għalhekk jitgħammedu "fl-isem tal-Missier, u tal-Iben, u tal-Ispirtu s-Santu"

(Matthew 28:19). Ma jitgħammdux fi tlett ismijiet, iżda fl-isem wieħed t'Alla. Fl-istess waqt jagħrfu li dan Alla wieħed huwa l-Missier, l-Iben u l-Ispirtu s-Santu. Iqimu Alla wieħed, u mingħand it-tlett Persuni jistennew kull barka spiritwali: “Il-grazzja ta’ Sidna Ġesù Kristu, u l-imħabba t’Alla, u x-xirka tal-Ispirtu s-Santu” (2 Korintin 13:14).

Min jiċċad id-divinità ta’ Kristu ma jistax isejjaħlu Mulej u Salvatur, għax hemm Mulej wieħed, Alla l-Imbierek, u hemm Salvatur wieħed, “Jien, iva jien, jien il-Mulej; u għajri m’hemmx salvatur” (Isaija 43:11). Min jiċċad id-divinità ta’ Kristu ma jafx ‘l Alla għax il-glorja t’Alla tingħaraf biss f’wiċċ Kristu. “Kieku kontu tafu lili,” iwissi l-Mulej Ġesù, “tafu wkoll lil Missier” (Ġwanni 8:19). Mhux għageb li l-istess eretiku ma jagħrafx l-Ispirtu s-Santu. Il-Mulej Ġesù qal dwar l-Ispirtu: “Id-dinja ma tistax tilqgħu, għax la tarah, u lanqas tafu.” Iżda lid-dixxipli qalilhom: “iżda intom tafuh” (Ġwanni 14:17).

Ma rridx ngħid li kull min għandu għarfien intellettuali tad-duttrina tat-Trinità hu tassew Kristjan. Mill-banda l-oħra, Kristjan ġenwin jingħaraf mill-qima u l-imħabba lejn Alla l-Missier, il-fiduċja fil-Mulej Ġesù Kristu, u l-qdusija li jaħdem fih l-Ispirtu s-Santu.

6. ALLA: IL-PJAN U L-PROVIDENZA

Mill-eternità Alla kellu għan speċifiku u għalhekk ippjana, iddetermina u ffixxa kulma kellu jseħħ. Fit-teologija dan il-pjan jissejjaħ “id-digriet” jew “id-digrieti” t’Alla. L-Iskrittura tirreferi għall-għan ta’ dak li jagħmel il-ħwejjeġ kollha skond il-fehma tar-rieda tiegħu stess (Efesin 1:11). Kulma qiegħed iseħħ huwa t-twettiq tal-pjan t’Alla.

IL-PJAN T’ALLA

Il-pjan t’Alla hu fiss u etern u ma jiddependix fuq l-għażliet tal-bniedem matul iż-żmien. L-Iskrittura ssejjaħlu “il-pjan etern” (Efesin 3:11) u għalhekk ma jistax jinbidel; altrimenti ma jkunx etern. L-Iskrittura tinsisti li l-fehma t’Alla ma tinbidilx: “Il-fehma tal-Mulej tibqa’ għal dejjem, u l-ħsibijiet ta’ qalbu minn żmien għal żmien” (Salmi 33:11; Ġob 23:13).

L-istorja tal-bniedem hi l-istorja li Alla kiteb fl-eternità. Alla “qassam iż-żminijiet tal-bnedmin imwaqqtin minn qabel, u t-truf tal-art fejn jgħammru” (Atti 17:26). David jistqarr: “Fil-ktieb tiegħek kienu kollha miktuba l-jiem iddestinati għalija, meta ebda wiegħed ma kien għad hemm” (Salm 139:16). Ir-ribelljoni tal-ħlejjaq, inkluż l-

agħar tixwix, iseħħ “għax dak li hu maqtuġh għandu jsir” (Danjel 11:36). Il-mewt ta’ Kristu seħhet skond “il-fehma li ma titbiddilx u l-għerf minn qabel t’Alla” u saħansitra l-azzjonijiet ta’ dawk li kkundannawh u sallbuh kienu “kulma idejk u l-fehma tiegħek qatgħu minn qabel li għanu jsir” (Atti 2:23; 4:28). Il-mifdija jisqarru li Alla “għazilna fi Kristu qabel il-ħolqien tad-dinja.” Saħansitra l-opri tajba tagħna “Alla hejja minn qabel biex nimxu fihom” (Efesin 1:4; 2:10). Dawk li ma jemmnux “għal dan ukoll huma kienu iddestinati.” Il-mitlufa huma “imhejjijin għall-qerda” għax “il-Mulej għamel kollox għalih; iva, imqar il-ħażin għal jum il-qilla.” Hekk ukoll il-mifdija “hu hejja minn qabel għall-glorja” (1 Pietru 2:8; Rumani 9:22; Proverbji 16:4; Rumani 9:23).

IL-PROVIDENZA

Alla jwettaq il-pjan tiegħu fix-xogħol tal-ħolqien u fix-xogħol msejjaħ “il-providenza.” Ix-xogħol tal-ħolqien huwa mitmum. Fil-providenza Alla kien, għadu u jibqa’ jaħdem fl-univers. “Fis-seba’ jum Alla temm xogħlu li kien għamel.” Dan l-istess Alla, jgħarrafna l-Mulej Ġesù, “għadu jaħdem s’issa” (Ġenesi 2:1, 2; Ġwanni 5:6, 17). Il-providenza hi x-xogħol t’Alla li bih jipprizerva l-ħolqien kollu; huwa attiv f’kull ma jseħħ fl-univers, u jidderiegi l-ħwejjeġ kollha sal-għan determinat għalihom. Għalkemm idejn l-Imgħallem ma jidhrux, hu għandu kontroll assolut

fuq kollox. “Minnu, u bih, u għalih, huma l-ħwejjeġ kollha: lilu l-glorja għal dejjem. Amen” (Rumani 11:36).

Alla jippriżeva l-ħolqien. L-univers għandu eżistenza reali u distinta minn Alla, iżda ma jeżistix minnu nnifsu; l-univers jiddependi kompletament u kontinwament fuq Alla. Hu jzomm u jħares kollox bil-qawwa tiegħu. “Għax aħna fih ngħixu, u niħarrku, u għandna l-eżistenza tagħna.” Bil-Mulej “il-ħwejjeġ kollha huma miżmumin flimkien.” Il-Mulej “iżomm il-ħwejjeġ kollha bil-kelma tas-setgħa tiegħu” (Atti 17:28; Kolossin 1:17; Lhud 1:3).

Alla hu attiv f’kull ma jseħħ fl-univers u għandu kontroll shiħ ta’ kollox. Għandu kontroll fuq id-dinja fiżika (Ġob 37:6-13); il-bhejjem (Salmi 104:21-27); l-avvenimenti generali tal-bniedem (Isaija 10:12-15); iċ-ċirkostanzi tal-individwu (Proverbji 16:9; 1 Samwel 2:6-8). Saħansitra għandu kontroll fuq ħwejjeġ aċċidentali. “Ix-xorti tintefa fil-ħoġor; iżda min jaqta’ kollox hu l-Mulej” (Proverbji 16:33). Alla jikkontolla wkoll l-azzjonijiet ħielsa tal-bniedem (Esodu 12:36; Salmi 33:14, 15; Proverbji 21:1; 19:21); sew l-azzjonijiet tajba (Filippin 2:13; 4:13; 2 Korintin 12:9, 10; Efesin 2:10; Salmi 119:36; Galatin 5:22-25), kif ukoll l-azzjonijiet midinba (Salmi 76:10; Atti 4:27, 28, 2 Samwel 16:10, Għamos 3:6).

Tinbet mistoqsija diffiċli. X’għandu x’jaqsam Alla ġust u qaddis mal-ħażen? X’relazzjoni hemm bejn il-providenza

u d-dnub? Il-bniedem hu esseru morali u jieħu deċiżjonijiet skond ir-rieda tiegħu. L-azzjonijiet tal-bniedem huma verament tal-bniedem u għalhekk huwa wkoll responsabbli quddiem Alla tat-tajjeb u tal-ħażen tiegħu. Madankollu Alla hu involut fl-istess deċiżjonijiet u azzjonijiet umani.

Nghidu aħna, l-aħwa ta' Ġużeppi kienu ħatja ta' għira u mibgħeda; bir-raġun twerwru meta għarfu lil ħuhom fl-Egittu. Madankollu Ġużeppi wegibhom: "*Hsibtu intom* biex tagħmluli d-deni; iżda *Alla riedu* għall-ġid, kif dal-jum taraw, li nżomm ħajja ħafna nies" (Ġenesi 50:20). Ġużeppi kien kapaċi jara l-id moħbija tal-providenza. "*Intom begħtuni* biex inkun meħud l-Egittu," qalilhom, imma żied jgħid, "*Alla baġħatni* qabilkom biex inħares ħajjitkom" (Ġenesi 45:4, 5; Salmi 105:17). L-aħwa kienu kolpevoli; Alla mhux talli hu bla ħtija, anzi dawwar il-ħażen tagħhom għall-ġid.

Il-ħażen huwa inkluz fl-għan etern t'Alla u jseħħ bil-providenza tiegħu, u mal-ħwejjeg l-oħra kollha, jwassal għall-glorja tiegħu. Alla qatt ma jwettaq il-ħażen direttament, qatt mhux ħati ta' xi ħażen, anzi jikkundannah. Alla jippermetti atti ħżiena permezz tal-għażliet volontarji tal-ħlejjaq morali. Min jidneb hu ħati u kundannabbli; mhux skużat għax Alla ddeterminah minn qabel jew ippermettih.

Alla jidderiegi l-ħwejjeg kollha sal-għan determinat għalihom. Din il-verità glorjuża sserraħ moħħ ulied Alla għax tiżgurana li t-tmun ta' ħajjitna, bit-tajjeb u l-ħażin tagħha, hi f'idejn Missierna; ħadd u xejn ma jista' jgħib fix-xejn l-għan tajjeb tiegħu għalina. "Aħna nafu li l-ħwejjeg kollha jaħdmu flimkien għall-gid ta' dawk li jħobbu 'l Alla; għal dawk li huma msejħin skond il-pjan tiegħu. Għax dawk li kien jaf minn qabel, ukoll iddestinathom minn qabel biex ikun jaqblu max-xbieha ta' Ibnu...Jekk Alla magħna min jista' jkun kontra tagħna?" (ara Rumani 8:28-39).

7. IL-BNIEDEM: MAHLUQ

Alla ħalaq kollox għall-manifestazzjoni tal-glorja tiegħu. “Int jišhoqqlok, o Mulej, li tilqa’ gloriya u għieħ u setgħa: għax int ħlaqt kollox, u bir-rieda tiegħu saru u nħolqu” (Rivelazzjoni 4:11). Il-fidi Kristjana tafferma l-ewwel nett *l-eżistenza f’Alla*: “Min jiġi għand Alla jahtieg jemmen li Alla hu” (Lhud 11:6). Nemmu f’Alla *etern*. “Qabel ma int għamilt l-art u d-dinja, minn dejjem għal dejjem, int Alla” (Salm 90:2). Alla għamel kollox *ex nihilo*, mix-xejn: “Bil-fidi nifhmu li d-dinjiet saru bil-kelma t’Alla; għalhekk il-ħwejjeg li jidhru ma sarux minn ħwejjeg li jidhru” (Lhud 11:3). Alla ħalaq kollox matul *sitt ijiem*: “F’sitt ijiem il-Mulej għamel is-sema u l-art, il-baħar, u kulma hemm fihom, u strieħ fis-seba’ jum” (Esodu 20:11); u għalkemm issa naraw diżordni, tbatija u mewt, nemmu li l-ħolqien kien originarjament *perfett*: “Alla ra kulma għamel, u, ara, kien tajjeb wisq” (Ġenesi 1:31).

It-tagħlim tal-Bibbja fuq il-ħolqien jikkontradixxi l-filosofiji foloz li bihom ix-xitan iqarraq bid-dinja. Ikkonsidra biss l-ewwel vers tal-ktieb tal-Ġenesi: “Fil-bidu Alla ħalaq is-sema u l-art.” Din is-sentenza tiċċad l-ateiżmu (m’hemmx Alla), għax l-univers kien maħluq minn Alla; tiċċad il-panteiżmu (in-natura hi divina), għax Alla hu distint mill-ħolqien; tiċċad il-politeiżmu (ħafna allat), għax Alla wieħed ħalaq kollox; tiċċad il-

materjalizmu (ir-realtà tikkonsisti biss minn ħwejjeg u qawwiet materjali), għax Alla kien qabel il-ħolqien; u tiċċad l-umanizmu (il-bniedem hu sovrani u d-destin uman jiddependi fuqu nnifsu), għax Alla, mhux il-bniedem, huwa l-ogħla realtà.

It-teorija tal-evoluzzjoni, l-ispjegazzjoni alternattiva tal-eżistenza, hi msejjsa fuq filosofija materjalista (ir-realtà tikkonsisti biss minn ħwejjeg u qawwiet fiżiċi); għaldaqstant l-evoluzzjonist lanqas biss jista' jikkonsidra *l-possibilità* li hemm Hallieq sopraturali. Minħabba l-preġudizzju filosofiku, m'għandux għażla għajr li jagħti spjegazzjoni tal-ħolqien u l-ħajja skond il-qawwiet fiżiċi minkejja kull evidenza kuntrarja. Il-problemi tal-evoluzzjoni huma ġganteski. L-univers kellu bidu; għalhekk kien hemm żmien meta ma kienx. Kif jista' x-xejn isir xi ħaġa? Lanqas nistgħu ngħidu li huwa etern għax l-univers qed "jinħela" (l-enerġija qed issir aktar diżorganizzata – kieku ilu mill-eternità m'għandux jeżisti f'forma organizzata). Barra min hekk, il-ħajja turi sinjali ċari ta' disinn intelligenti. Kif jistgħu forzi għomja joħolqu l-mekkanizmu komplikati tal-pjanti u l-annimali, u speċjalment tal-ġisem u l-moħħ uman?

L-evoluzzjoni hi l-pedament tas-socjetà sekulari moderna li warrbet lil Alla fil-ġenb. Postu ħadu l-bniedem. Il-bniedem modern jirraġuna hekk: "Ladarba kollox seħħ b'mezzi naturali u mhux mill-Hallieq, jien m'għandi

responsabbiltà u obbligu lejn ħadd.” Jekk m’hemmx Hallieq, lanqas hemm Sid. Il-bniedem isir awtonomu, is-sid tiegħu nnifsu. “Dak li hu tajjeb għalija u li jogħgob lili” jieħu post li jrid Alla fil-Ligi tiegħu. Il-mentalità evoluzzjonarja tbaxxi d-dinjità umana għax il-bniedem jitqies bħall-annimali l-oħra. Forsi żviluppat aktar, iva, imma essenzjalment annimal. L-evoluzzjoni teqred is-sinifikat u t-tama tal-eżistenza umana. L-aktar li tista’ toffri hu żvilupp soċjali għall-generazzjonijiet futuri. Imma għall-individwu ma toffri xejn, ħlief ir-ritorn lejn it-trab għar-riċiklagg! Għall-Kristjani, il-ħajja umana għandha dinjità u valur dejjem: il-bniedem kien maħluq fuq xbieha t’Alla biex jagħraf, iħobb u jgawdi lill-Hallieq tiegħu għal dejjem.

XBIEHA T’ALLA

Il-bniedem huwa l-ħolqien speċjali t’Alla għax kien maħluq fuq xbieha tiegħu. “Halli nagħmlu l-bniedem fuq xbihietna, u fuq suritna; u ħa jkollhom ħakma fuq il-ħut tal-baħar, fuq it-tjur tal-ajru, u fuq il-bħejjem, u fuq l-art kolla, u fuq kull ħlieqa li titkaxkar fuq l-art. Hekk Alla ħalaq il-bniedem fuq ix-xbieha tiegħu; fuq ix-xbieha t’Alla ħalqu, raġel u mara ħalaqhom” (Ġenesi 1:26, 27).

Naturalment “ix-xbieha t’Alla” ma tfissirx xebħ fil-forma fiżika (ladarba Alla hu spirtu). Jixbaħ ‘l Alla għax kapaċi jaħseb u jagħmel għażliet morali. Bħal Alla, il-bniedem

kien maħluq għaref, ġust u qaddis. Għalkemm id-dnub ħarbat is-sbuħija ta' dan ix-xebħ, kull bniedem għad fadallu ħjiel tax-xbieha t'Alla fih (Ġakbu 3:9); iżda l-glorja tas-sura t'Alla fih terġa' tidher biss fix-xogħol ta' restawrazzjoni li Alla jagħmel f'uliedu. "Il-bniedem il-ġdid, li skond Alla hu maħluq fil-*ħaaqq* u l-*qdujsija* tas-sewwa... mġedded fl-*għerf* skond ix-xbieha ta' ma ħalqu" (Efesin 4:24; Kolossin 3:10).

Il-bniedem hu kompost minn żewġ elementi: parti materjali u parti spiritwali. "Il-Mulej Alla sawwar il-bniedem mit-trab tal-art (il-ġisem, il-parti materjali), u nefaħ f'imnifsejh nifs il-ħajja (l-ispirtu, il-parti mhix materjali); u l-bniedem sar ruħ ħajja" (Ġenesi 2:7). Il-Mulej Ġesù jiddistingwi bejn il-ġisem materjali u r-ruħ spiritwali: "La tibżgħux minn dawk li joqtlu l-ġisem, u wara dan m'għandhom xejn iżjed x'jistgħu jagħmlu... Ibżgħu minn dak li wara li jkun qatel għandu s-setgħa li jitfa' fl-infern; iva, ngħidilkom: Ibżgħu minnu" (Luqa 12:4, 5). Kieku konna magħmulin minn ġisem biss, wara li mmutu ħadd ma jista' jagħmlilna xejn iżjed. Iżda ladarba wara l-mewt Alla jista' "jitfa' fl-infern," jidher ċar li l-mewt mhix il-qerda kompleta tal-bniedem. Il-parti li ma tinqeridx mal-mewt hi r-ruħ, kif qalilna Ġesù f'post ieħor: "La tibżgħux minn dawk li joqtlu l-ġisem, imma ma jistgħux joqtlu r-ruħ" (Matthew 10:28). It-teorija tal-evoluzzjoni tqis il-bniedem bħala animal materjali u xejn aktar. Minħabba dan l-iżball fundamentali, il-bniedem

modern għalxejn jipprova jsib il-milja fi hwejjeġ materjali biss. Tassew neħtiegu l-ħobż biex ngħixu, iżda veru wkoll li “l-bniedem mhux bil-ħobż biss jgħix.”

Il-bniedem hu esseru soċjali. Ma kienx maħluq biex jgħix waħdu. “Mhux tajjeb li l-bniedem ikun waħdu,” qal Alla. Kien mogħti qalb li tħobb; qalb li tixxennaq għall-imħabba. L-ewwel żewġ kmandamenti -- l-imħabba lejn Alla u bnedmin oħra -- jirriflettu n-natura soċjali tagħna. Iż-żwieġ hu l-aktar relazzjoni intima u naturali għax tesprimi l-istess ħolqien tiegħu, “Alla ħalaq il-bniedem... raġel u mara ħalaqhom” (Ġenesi 1:27). Għalkemm qatt ma jitilfu l-personalità individwali, ir-raġel u l-mara jitwaħħdu flimkien. Ir-raġel jingħaqad ma martu u jsiru laħam wieħed; m’humieħ iżjed tnejn iżda ġisem wieħed (Ġenesi 2:24; Mattew 19:9). Iż-żwieġ hu riflessjoni ta’ relazzjoni aktar fundamentali, l-għaqda tal-bniedem m’Alla, “Għax aħna membri ta’ ġismu, ta’ laħmu, u ta’ għadmu. Minħabba f’hekk, raġel iħalli lil missieru u lil ommu, u jingħaqad ma martu, u jkunu t-tnejn ġisem wieħed. Dan hu misteru kbir; iżda jien irrid ngħid għal Kristu u l-knisja” (Efesin 5:33). Il-bniedem qatt ma jsib il-milja tal-eżistenza tiegħu jekk mhux f’relazzjoni intima mal-Hallieq. “Bħalma għażziela mlebilba għall-ilma ġieri, hekk ruħi mlebilba għalik, o Alla. Ruħi għatxana għal Alla, għal Alla il-ħaj” (Salm 42:1, 2).

Il-bniedem huwa esseru morali u spiritwali. Kien mogħti l-ħsieb, il-kuxjenza u r-rieda biex jagħmel għażliet responsabbli fil-preżenza t'Alla. Hu fid-dmir jonora u jobdi s-Sid tiegħu. Dak kien it-test tal-fedeltà tal-bniedem lejn il-Ħallieq. Il-ferħ jew id-dwejjjaq, il-ħajja jew il-mewt, kienu jiddependu fuq dik l-għażla: Jobdi u jgħix; ma jobdix u jmut.

8. IL-BNIEDEM: MITLUF

Alla hu l-Hallieq u s-Sultan tal-univers. Halaqna u qiegħed jieħu ħsiebna u għalhekk jonqos minna nigglorifikawh f'kollox u nobduh bi gratitudni. Nafu mill-kuxjenza u mill-kmandamenti x'inhum tajjeb u ħażin. Id-dmir ewlieni tagħna hu li nħobbu 'l Alla b'qalbna kollha, u nħobbu l-proxxmu tagħna.

Fil-bidu, meta ħalaq l-ewwel ġenituri tagħna, Adam u Eva, il-Mulej qegħdhom fil-ġnien ta' Għeden u berikhom. Hajjithom kienet tiddependi fuq l-ubbidjenza tagħhom. "Il-Mulej Alla ta dal-kmandament lill-bniedem, billi qallu: Minn kull siġra tal-ġnien tista' tiekol iżda mis-siġra ta' tagħrif il-ġid u d-deni, la ticolx minnha għax dak in-nhar li tiekol minnha żgur tmut" (Ġenesi 2:16, 17). Ubbidjenza perfetta twassal għall-ħajja u xirka m'Alla; diżubbidjenza ġġib il-mewt u firda.

Adam għażel li jkun diżubbidjenti u kiel mill-frotta projbita. Kiser il-kmand t'Alla u għalhekk sar midneb u ħati. Id-dnub t'Adam ġab saħta fuq il-ħolqien kollu li fuqu l-bniedem kien magħmul ħâkem. Peress li Adam hu missier u r-rappreżentant tal-umanità, id-dnub tiegħu hu magħdud lill-bnedmin kollha, kif tgħallem l-Iskrittura: "Bi bniedem wieħed daħal id-dnub fid-dinja; u bid-dnub il-mewt, u hekk laħqet il-mewt il-bnedmin kollha, għax

kollha dinbu... bil-ħtija ta' wieħed waqgħet il-kundanna fuq il-bnedmin kollha... bin-nuqqas ta' ubbidjenza ta' wieħed ħafna saru midinbin” (Rumani 5:12, 18, 19).

Il-konsegwenzi tad-dnub originali li naraw kuljum -- il-miżerji, it-tbatija u l-mewt -- huma biss ħjiel tal-kruha u l-gravità tad-dnub. Bil-waqgħa fid-dnub, l-umanità tilfet il-komunjoni m'Alla (Ġenesi 3:8-10, 24), tinsab taħt l-għadab u s-saħta tiegħu (Efesin 2:2, 3), u għalhekk kienet magħmula sugġetta għall-miżerji kollha ta' din il-ħajja, l-mewt (Ġenesi 3:16-19), u għall-pwieni tal-Infern għal dejjem. “Morru min fejni ja mishutin, fin-nar ta' dejjem” (Matthew 25:41).

Adam seta' jagħmel it-tajjeb u jgħix, imma wara l-waq' kulma jagħmel kien imtebba' bid-dnub. Il-bniedem jieħu deċiżjonijiet skond ir-rieda tiegħu mingħajr ħadd ma jisforzah (f'dan is-sens ir-rieda tal-bniedem hi ħielsa), iżda peress li huwa midneb sa mit-tnissil (Salm 51:5), kulma jagħmel huwa mhassar bid-dnub. F'dan is-sens ir-rieda tal-bniedem mhix ħielsa: jagħzel li jrid, imma jagħzel il-ħażen dejjem għax hu midneb. F'qalb il-bniedem m'hemmx “għajr li jfassal il-ħażen il-jum kollu” (Ġenesi 6:5). Xi għemejjel tal-bniedem jidhru tajbin u ġusti, imma Alla ma jħarisx fuq barra biss. Iħares lejn il-qalb midinba u l-kburija tiegħu. Peress li hu ħażin u ribell kontra Alla, kulma jagħmel il-bniedem mitluf huwa ħażin f'għajnejh.

Il-bniedem għandu opinjoni minfuħa tiegħu nnifsu. Minkejja “d-dgħufijiet” u “l-iżbalji” jaħseb li għandu qalb tajba. Izda l-Kelma t’Alla tišhaq bil-kontra: “Qarrieqa l-qalb aktar minn kollox, u mħassra wkoll” (Ġeremija 17:9). Tista’ toħroġ xi ħaġa tajba minn qalb qarrieqa? Tista’ tiġbor tin mix-xewk, jew għeneb mill-għollieq? Daqshekk ieħor jistal-bniedem mwieled midneb jipproduci għemejjel ġusti quddiem Alla.

MIDNEB

L-idea popolari li l-bnedem hu essenzjalment tajjeb hi żbaljata. Bl-eċċezzjoni ta’ Ġesù Kristu (Lhud 4:15), il-bnedmin kollha huma midinbin (1 Slaten 8:46; Salmi 143:2; Rumani 3:12; 1 Ġwanni 1:8).

Imma kemm hu ħażin il-bniedem? Forsi xorta baqgħalu “rieda ħielsa” tant li jekk irid kapaċi jobdi l-liġi t’Alla, jindem u jemmen fi Kristu? Jew imwieled b’rieda mjassra għad-dnub tant li minn jeddu u bil-ħila tiegħu la jista’ jobdi l-liġi t’Alla u lanqas jista’ jiġi għand Kristu? L-Iskrittura tgħallem li l-bniedem naturali ma jobdix u lanqas jista’ jobdi l-liġi t’Alla: “Il-moħħ tal-ġisem hu għadu t’Alla; għax mhux sugġett għal-liġi t’Alla, u lanqas tassew ma jista’ jkun” (Rumani 8:7). Barra minn hekk, il-bniedem la jfittex ‘l Alla u lanqas jiġi għand Kristu minnu nnifsu: “M’hemm ħadd li jifhem; m’hemm ħadd li jfittex ‘l Alla.” Ġesù qal: “Hadd ma jista’ jiġi għandi jekk ma jingħatalux

mill-Missier” (Rumani 3:11; Ġwanni 6:65). Il-bniedem naturali hu spiritwalment paralizzat. Fih m’hemm ebda saħħa u rieda tajba; fih m’hemm ebda tama. Irid ikun Alla li jagħtih il-ħajja u l-ħelsien, jekk u meta jogħgob lilu.

Imma ladarba Alla jikkmanda lil kull bniedem iħobbu u jemmnu fi Kristu, ma jfissirx allura li l-bniedem *jista’* jobdi? Le, bl-ebda mod, għax il-kmandament juri x’inqu *sewwa* f’għajnejn Alla u *l-obbligu* tal-bniedem, mhux *l-abbiltà* tiegħu. It-tajjeb li suppost nagħmlu m’aħniex kapaċi nwettquh. Mhux għax Alla ħalaq il-bniedem ħażin; imma għax il-bniedem dineb, sar ħażin u tilef il-qawwa li kellu fil-bidu. Lanqas ma jbaxxi Alla l-livell tal-liġi divina għax aħna ma nistgħux nilħqu mal-perfezzjoni tagħha. Il-Liġi t’Alla tirrifletti l-qdusija perfetta tiegħu, mhux id-dgħufija tagħna.

IL-LIĠI T’ALLA

Il-bniedem kien, għadu u jibqa’ responsabbli biex jobdi lil Alla. Il-Liġi t’Alla hi magħrufa mill-kuxjenza (Rumani 2:14, 15) u mill-Għaxar Kmandamenti li Alla ta permezz ta’ Mosè (Esodu 20):

1. Ma jkollokx allat oħra quddiemi.
2. La tagħmel ebda xbieha minquxa għalik...
3. La ssemmix isem il-Mulej, Alla tiegħek, fil-batal...
4. Ftakar f’jum is-Sibt, biex tqaddsu...

5. Weggah lil missierek u lil ommok...
6. La toqtolx.
7. La tikkommettix adulterju.
8. La tisraqx.
9. La tghidx xhieda giddieba ghal ghajrek
10. La tixtieq... xejn milli hu ta' ghajrek.

Id-dinja kollha hi hatja tal-ksur tal-Ligi. "Issa ahna nafu li kull haga li tghid il-ligi, tghidha li dawk li huma taht il-ligi; biex jinghalaq kull fomm, u d-dinja kollha ssir hatja quddiem Alla" (Rumani 3:19). Peress li kulhadd midneb, il-Ligi ma tistax issalva. "Hadd ma jkun iggustifikat quddiemu bl-ghemil tal-ligi; ghax bil-ligi jingharaf id-dnub" (Rumani 3:20). Infatti dawk kollha li jittamaw li jiksbu l-hajja permezz tal-Ligi huma mishutin ghax hadd ma wettaqha perfettament. "Dawk kollha li huma tal-opri tal-ligi huma taht is-sahta, ghax hu miktub: Mishut kull min ma jibqax izomm shih ma' kull haga miktuba fil-ktieb tal-ligi biex iharisha" (Galatin 3:10). Bhal mera, il-Ligi turi u tikxef id-dnub u l-htija biex il-midneb jaqta' jiesu mill-hila u l-gustizzja personali u jfittex il-helsien fi Kristu. "Il-ligi kienet il-mexxejja taghna biex tehodna ghand Kristu, biex inkunu iggustifikati bil-fidi" (Galatin 3:24).

Il-Kristjan jifrah li m'ghadux aktar taht il-kundanna tal-Ligi ghax Alla wera grazzja mieghu (Rumani 6:14). Madankollu l-Kristjan jibqa' obligat jobdi l-kmandamenti ta' Kristu sforz l-imhabba tieghu lejha (Gwanni 14:21). L-

ubbidjenza tal-Kristjan, għalkemm imperfetta, hi xhieda tal-ħidma salvivika fih peress li mal-maħfra Alla jagħti wkoll qalb ġdida. “Inqiegħed il-liġijiet tiegħi f’qalbhom, u f’moħħhom niktibhomlhom; u fi dnubiethom u ħtijiethom ma niftakarx aktar” (Lhud 10:16, 17).

9. IL-BNIEDEM: MIFDI

Is-salvazzjoni tfisser l-ħelsien tal-bniedem mid-dnub u l-konsegwenzi tiegħu, u l-għotja tal-libertà biex jgħix għall-glorja t'Alla u jgawdih għal dejjem. Il-bniedem jinħeles mill-għadab t'Alla, id-dominju tad-dnub u mill-kundanna li jgħib miegħu (Rumani 5:21; 6:20-22; 8:1). Id-dnub għab ukoll ħerba fil-ħolqien, u l-agħar haġa, l-mewt. Din il-ħsara wkoll għad tisewwa; Alla għad jagħmel smewwiet godda u art ġdida meta jqajjem 'l uliedu għall-ħajja eterna u jagħtihom ġisem glorifikat li ma jithassar qatt. Is-salvazzjoni hi deskritta wkoll bħala “fidwa” għax kien hemm prezz x'jithallas għall-ħelsien. Alla mhux sempliciment nesa d-dnub, imma ħallas kompletament għad-dejn tad-dnub tal-bniedem bid-demmi ta' Ibnu.

Nistgħu niddistingwu tlett aspetti temporali tas-salvazzjoni; il-passat, il-preżent u l-futur. Il-Kristjan hu diġa' salvat mill-ħtija u d-dominju tad-dnub (Rumani 4:5-7; 6:18). Minn issa l-kredent huwa ġustifikat quddiem Alla (Rumani 5:1). Imma sakemm għadu fid-dinja irid jibqa' jiggieled kontra “il-laħam” -- il-prinċipju tad-dnub li għadu fih (Rumani 7:22-23). Alla jaħdem f'uliedu bl-Ispirtu tiegħu biex matul ħajjithom jirbħu fuq id-dnub u jgħixu għall-ġustizzja. Is-salvazzjoni tkun imwettqa kompletament fit-tieni miġja ta' Kristu, meta jeħlisna mill-

preżenza tad-dnub u jagħtina ġisem glorifikat (Rumani 8:23, 24). Bit-tama aħna salvati.

X'inhum l-iskop tas-salvazzjoni? Naturalment il-bniedem igawdi wisq mill-ħniena u t-tjieba t'Alla. Imma l-għan ewlieni mhux il-bniedem. Alla jsalva l-magħżulin għall-glorja tiegħu stess; u jikkastiga lill-oħrajn biex juri l-qawwa u l-ħaqq tiegħu. "Alla, biex juri l-għadab tiegħu, u jgħarraf il-qawwa tiegħu, ħamel għal żmien twil ħwejjeg tal-għadab imħejjijin għall-qerda. U biex ikun jista' jgħarraf il-għana tal-glorja tiegħu ma ħwejjeg tal-ħniena, li hu hejja minn qabel għall-glorja" (Rumani 9:22, 23). "Bil-grazzja intom salvati... biex fiż-żminijiet li ġejjin juri l-għana tal-għageb tal-grazzja tiegħu, fit-tjieba tiegħu permezz ta' Kristu Ġesù" (Efesin 2:5, 7).

GRAZZJA SOVRANA

Mill-eternità Alla għażel xi wħud għas-salvazzjoni. Il-Bibbja ssejġħilhom *il-magħżulin t'Alla*. Ġesù qal li "ħafna huma msejħin, iżda ftit huma magħżulin" (Matthew 22:14); u l-apostlu Pawlu jgħallem li "f'dan iż-żmien ukoll hemm fdal magħżul bi grazzja" (Rumani 11:5). Ifakkar lid-dixxipli li Alla "għażilna fi Kristu qabel il-ħolqien tad-dinja, biex inkunu qaddisin u bla tebgħa quddiemu fl-imħabba, billi ippredestinana biex inkunu wliedu adottivi għalih innifsu b'Ġesù Kristu, skond l-intenzjoni tajba tar-rieda tiegħu (Efesin 1:4, 5). M'għażilhomx mill-

bqija tal-bnedmin għax kienu aħjar minnhom (ikkonsidra l-każ ta' Ġakobb, Rumani 9:11); infatti l-Kristjani jammettu li qabel huma wkoll kienu mejtin fi ħtijiethom u dnu biethom u kienu wkoll ulied il-għadab l-istess bħall-oħrajn (Efesin 2:1-3). Alla għażilhom purament bil-grazzja tiegħu, għax hekk għogbu, u mingħajr ma kien jisthoqqilhom.

Is-salvazzjoni mhix proġett bejn Alla u l-bniedem, bħallikieku Alla jagħmel parti u l-bniedem jikkontribwixxi l-parti tiegħu. Xi wħud jgħallmu li l-bniedem jikkontribwixxi l-opri tajba biex jimmerita l-ħajja ta' dejjem, kuntrarju għat-tagħlim ċar tal-Iskrittura: "Intom salvati bil-grazzja, permezz tal-fidi, u dan mhux minnkom infuskom, dan hu don t'Alla, mhux mill-opri biex ħadd ma jiftaħar" (Efesin 2:8,9). Oħrajn jgħallmu li għalkemm il-bniedem ma jimmeritax il-grazzja, kollox jiddependi fuq l-kunsens tar-rieda umana. Dan żball ieħor; peress li hu midneb, il-bniedem ma *jridx* jersaq lejn Alla. Għalhekk il-Bibbja tgħid li "mhux billi wieħed irid, jew billi wieħed jigri, iżda billi Alla juri ħniena" (Rumani 9:16). Mill-bidu sat-tmiem, mill-għażla fl-eternità sal-glorifikazzjoni fl-aħħar Jum, is-salvazzjoni hi l-inizjattiva u l-ħidma t'Alla waħdu. "Bil-grazzja intom salvati" (Efesin 2:5).

IL-PATT TAL-GRAZZJA

Appena l-bniedem waqa' fid-dnub, Alla mill-ewwel ta' hjiel tal-grazzja li kien se juri miegħu. Wiegħed il-miġja ta' nisel il-mara biex jeħodha kontra is-serp u jishaqlu rasu (Ġenesi 3:15). Fl-Għeden ix-xitan rebaħ għax waqqa' il-bniedem fid-dnub; fuq il-Golgota nisel il-mara, Kristu, rebaħ il-battalja finali billi kiseb il-fidwa.

Alla għoġbu jintrabat mal-bniedem b'patt (rabta, għaqda solenni) għas-salvazzjoni tiegħu. Alla wiegħed lil Abraham: "Inżomm l-għaqda tiegħi bejni u bejnek, u bejn nislek warajk, minn ġidd għal ġidd, bħala għaqda għal dejjem, biex inkun Alla tiegħek, u lil nislek warajk" (Ġenesi 17:7). Alla intrabat li jsewwi l-firda li ġab id-dnub, u jirrestawra l-ħbiberija bejn Alla u l-bniedem: "Inkun Alla tiegħek."

Sakemm intbagħat il-Feddej, Alla intrabat b'patt mal-poplu ta' Izrael, li kellu jwassal sal-miġja tal-Messija. Minn dakinhar Alla waqqaf patt ġdid u aħjar, biex jiġbor għalih poplu kbir minn fost il-Lhud u l-ġnus kollha. Huwa patt aħjar, b'wegħdi aħjar (Lhud 8:6), msejjes fuq sagrificċju aħjar (Lhud 9:3), offrut minn qassis aħjar u f'santwarju aħjar (Lhud 7:26 - 8:14). Dan huwa l-patt il-ġdid fid-dem ta' Kristu, li minnu għandhom sehem il-fidili kollha (Luqa 22:20).

Skond dan il-Patt tal-Grazzja, Alla jintrabat li jaħfer id-dnubiet tal-poplu tiegħu u jagħtihom qalb ġdida. “Din hi r-rabta li nagħmel magħhom wara dawn il-jien, jgħid il-Mulej: Inqiegħed il-liġijiet tiegħi f’qalbhom, u f’moħħhom niktibhomlhom; u fi dnubiethom u ħtijiethom ma niftakarx aktar” (Lhud 10:16, 17). Min issa l-mifdija jissejju l-poplu t’Alla. Il-milja ta’ din il-barka meraviljuża tintlaħaq fil-glorja meta lkoll jingabru fil-preżenza t’Alla tagħhom. “Ara, l-għamara t’Alla hi mal-bnedmin, u hu jgħammar magħhom, u huma jkunu l-poplu tiegħu, u Alla stess ikun magħhom, u jkun Alla tagħhom” (Rivelazzjoni 21:3).

Il-Patt tal-Grazzja hu msejjes fuq il-pjan etern (Efesin 1:4; 3:11; 2 Timotju 1:9), il-Patt tal-Fidwa, bejn Alla l-Missier u Kristu, il-mexxej u r-rappreżentant tal-magħżulin t’Alla. Fil-vangelu Kristu jsemmi l-wegħdi li Alla l-Missier għamillu qabel ġie fid-dinja, u l-ħidma fdata lilu mill-Missier (Ġwanni 5:30, 43; 6:38-40; 17:4-12). F’dan il-pjan, Kristu hu r-ras tal-magħżulin u jirrappreżenta l-poplu kollu quddiem Alla (Rumani 5:12-21; 1 Korintin 15:22). Hu wkoll l-garanti (Lhud 7:22), li jagħmel tajjeb għall-obbligi legali tal-poplu.

10. IL-FEDDEJ: MIN HU

L-Iskrittura tgħallem li l-Mulej Ġesù, il-Medjatur tal-Patt tal-Grazzja, huwa *Alla u bniedem*, kif se naraw.

KRISTU HU BNIEDEM

Kristu hu bniedem tassew ladarba għandu l-kwalitajiet umani bħalna. Twieled f'Betlehem madwar elfejn sena ilu minn mara Lhudija jisimha Marija. Bħal tfal oħra, Ġesù żviluppa u kiber fl-għerf u fit-tul. Trabba ma' Ġużepi u Marija f'Nazaret u kien jisma' minnhom. Tgħallem is-sengħa ta' Ġużepi u ħadem ta' mastrudaxxa. Meta kellu madwar tletin sena ħareġ jgħallem. Darba, għajjen mill-mixi poġġa bilqiegħda fuq ħorża ta' bir jistrieħ; darb' oħra raqad fid-dgħajsa. Stqarr li ħadd ħlief il-Missier ma jaf il-jum tar-ritorn tiegħu, kien jaqbdu l-ġuħ u l-għatx, kellu jivvjaġġa minn post għall-ieħor biex ixandar fi bliet differenti. Hdejn il-qabar ta' ħabibu, Ġesù beka, u fil-ġnien taż-Żebbuġ ammetta ma' ħbiebu, "Imnikkta wisq ruħi, għall-mewt." Hass it-tbatija tal-passjoni, u bħala l-quċcata tal-missjoni tiegħu, Kristu miet imdendel ma' salib Ruman. Ġesù "ma ħax fuqu in-natura tal-anġli; iżda ħa fuqu n-nisel ta' Abraham" (Lhud 2:16); f'kelma waħda, Hu "*il-bniedem* Kristu Ġesù" (1 Timotju 2:5).

KRISTU HU ALLA

Il-Bibbja tgħallem ukoll li Kristu hu Alla għaliex għandu l-attributi t'Alla, jissemma bit-titli divini, u jwettaq ix-xogħol li Alla biss jista' jagħmel.

Kristu għandu l-attributi divini. L-Iben huwa etern; kien mal-Missier qabel il-ħolqien (Ġwanni 17:5). Bħala bniedem Ġesù beda l-eżistenza tiegħu fil-konċepiment; iżda kien diġa' jeżisti minn qabel gie fid-dinja. Il-profeta ħabbar li “nislu jkun mill-qedem, *mill-jiem ta' dejjem*” (Mikea 5:2). Ġesù huwa omnipotenti, “Dak li jista' kollox” (Rivelazzjoni 1:8). Stqarr li għandu l-istess qawwa bħal Missier: “Għax dawk il-ħwejjeg kollha li jagħmel (il-Missier), dawn l-Iben jagħmel ukoll” (Ġwanni 5:15-19). Ladarba jagħmel kulma jagħmel il-Missier, Kristu hu omnipotenti bħalu. Huwa wkoll omnixjenti. L-apostli talbuh: “Int, Mulej, li taf il-qlub tal-bnedmin kollha,” (Min ħlief Alla jaf qalb il-bniedem?); u bl-aktar kliem sempliċi stqarrew: “Issa nafu li taf kollox” (ara Atti 1:24; 1 Slaten 8:39; Ġwanni 16:30). Il-Mulej Ġesù hu omnipreżenti u għalhekk seta' jwiegħed id-dixxipli li se jibqa' magħhom avolja fizikament tela' s-sema: “Ara, jien dejjem magħkom” (Matthew 28:20). L-eluf ta' laqgħat tad-dixxipli ta' Kristu li jingemgħu fl-istess waqt mad-dinja kollha huma xhieda tal-omnipreżenza tiegħu għax hu qiegħed preżenti magħhom ilkoll, kif wegħdhom: “Fejn tnejn jew

tlieta huma miġburin flimkien f'ismi, hemm inkun jien f'nofshom" (Mattew 18:20). Fl-aħħar, il-Mulej huwa immutabbli, ma jinbidilx. "Int tibqa' l-istess... ilbieraħ, u illum, hu l-istess, u jibqa' għal dejjem" (Lhud 1:12; 13:8). Mela Kristu hu etern, omnixjenti, omnipotenti, omnipreżenti u ma jinbidilx. Fi kliemu stess: "Kulma għandu l-Missier hu tiegħi" (Ġwanni 16:15).

Fit-Testment il-Ġdid, Ġesù ripetutament jissejjaħ "Il-Mulej" jew "Is-Sid." Issa nafu li hemm ħafna sidien, imma wiehed hu s-Sid fuq is-sidien, wiehed hu Sid is-Sibt, wiehed is-Sid ta' kulhadd (Rivelazzjoni 19:16; Mattew 12:8; Atti 10:36). L-istess titlu, Mulej (Kurios), jidentifika lil Ġesù ma Jahwe, l-istem li bih kien magħruf Alla fost il-poplu ta' Izrael (qabbel Isaija 40:3 ma' Mattew 3:3; Ġoel 2:32 ma' Rumani 10:13). Barra min hekk il-Bibbja issejjaħlu ukoll "Alla." L-anġlu ħabbar li iben Marija kellu jissemma Emmanwel, li jfisser "Alla magħna." Ġwanni jibda l-Evangelju bl-istqarrija: "Fil-bidu kienet il-Kelma, u l-Kelma kienet m'Alla, u l-Kelma kienet Alla." L-appostlu Tumas jindirizza: "Mulej tiegħi u Alla tiegħi." L-appostlu Pawlu jikteb li "hu fuq kollox, Alla mbierek għal dejjem," u "Alla l-kbir, is-salvatur tagħna Ġesù Kristu." L-appostlu Pietru jsejjaħlu, "Alla u s-salvatur tagħna Ġesù Kristu." Fl-aħħar nett, Alla l-Missier stess jindirizza lill-Iben: "It-tron tiegħek, o Alla, hu għal dejjem ta' dejjem" (Mattew 1:21-23; Ġwanni 1:1; 20:28; Rumani 9:5; Titus 2:13; 2 Pietru 1:1; Lhud 1:8; cf.Salmi 10:16; 45:6, 7).

Il-Mulej Ġesù jwettaq il-ħidma li Alla biss jista' jagħmel. L-apostlu Ġwanni jgħallimna li l-ħolqien sar bi Kristu, il-Kelma t'Alla: "Fil-bidu kienet il-Kelma... kollox sar bih; u xejn ma sar mingħajru milli sar" (Ġwanni 1:1, 3). "U, int, Mulej, fil-bidu qegħdt is-sisien tal-art; u xogħol idejk huma is-smewwiet" (Lhud 1:8-10). Bħalissa Ġesù qed jieħdu ħsieb il-ħolqien tiegħu: "iżomm il-ħwejjeg kollha bil-kelma tas-setgħa tiegħu" (Lhud 1:3). Akbar mix-xogħol tal-ħolqien huwa s-salvazzjoni tal-bniedem. L-Iskrittura tiddikjara li Ġesù Kristu hu "s-Salvatur tad-dinja," "is-Salvatur tal-ġisem (il-knisja)," "Alla u Salvatur tagħna," u "Sidna u Salvatur tagħna" (ara Ġwanni 4:42; Efesin 5:23; 2 Pietru 1:1, 11). Fi tmiem id-dinja, il-Mulej Ġesù se jagħmel ħaqq minn kulħadd għax hu "l-Imħallef tal-ħajjin u l-mejtin" (Atti 10:42) u "aħna lkoll jeħtieġ nidhru quddiem it-tribunal ta' Kristu" (2 Korintin 5:10). Min hlief Alla jista' jagħmel ġudizzju infallibbli tal-bnedmin kollha?

Mela, l-Iskrittura tgħallem li Ġesù Kristu hu etern, omnipotenti, omnixjenti, omnipreżenti u immutabbli. Jismu Jahwe, Alla u l-Mulej. Il-ħolqien hu xogħol idejh; hu s-Salvatur u l-Imħallef tad-dinja. L-evidenza biblika twassal għal konkluzjoni inevitabbli: Ġesù Kristu hu Alla fl-istess sens bħall-Missier, "ix-xbieha perfetta tal-persuna tiegħu" (Lhud 1:3). Mhux ta' b'xejn l-anġli u l-mifdija jagħtu lil Kristu l-adorazzjoni li tixraq 'l Alla waħdu (Rivelazzjoni 5:12-15).

L-INKARNAZZJONI

L-Iben hu Alla mill-eternità; fiż-żmien sar ukoll bniedem (l-inkarnazzjoni) meta tnissel fil-ġuf tal-verġni, Marija. Minn dakinhar jibqa' Alla u bniedem għal dejjem (ara Isaija 9:6, 7 u Ġeremija 33:14-16). Fil-bidu tal-Vangelu, Ġwanni jsejjaħ lil Kristu "il-Kelma" u jiddikjara li l-Kelma kienet *Alla*. Imbagħad ikompli jħabbar li "l-Kelma *saret ġisem* u għammret fostna" (Ġwanni 1:1, 14). "Fih tgħammar il-milja kollha tad-*divinità* fil-*ġisem*" (Kolossin 2:9).

Qabel kien fid-dinja, l-Iben kien minn dejjem fil-glorja mal-Missier. Biex iwettaq il-pjan tal-fidwa, l-Iben umilja lilu nnifsu, sar bniedem, għex taħt il-liġi, miet u indifen. "Bin il-bniedem ma ġiex biex ikun moqdi, iżda biex jaqdi, u biex jagħti ħajtu b'fidwa għal ħafna" (Mark 10:45). Wara li ġarrab dan l-istat ta' umiltà, Alla l-Missier gglorifikah billi qajmu mill-imwiet, tellgħu is-sema u qiegħdu jsaltan fuq il-lemijia tiegħu, meqjum mill-mifdija kollha (ara Filippin 2:5-11).

Kien jeħtieġ li l-Feddej ikun *bniedem* għax biex jikseb il-ħelsien kellu jxerred demmu, u għax aħna l-bnedmin għandna bżonn bniedem bħalna biex jirraprezentana quddiem il-Missier. Kien jeħtieġ li jkun *Alla* għax m'hemmx salvatur ieħor ħlief Alla: "Jien, iva jien, jien il-Mulej; u għajri m'hemmx salvatur" (Isaija 43:11).

11. IL-FEDDEJ: HIDMIETU

L-Iben t'Alla sar bniedem biex iwettaq xogħol uniku; ġie biex jikseb il-fidwa tal-poplu t'Alla mill-jasar tad-dnub. It-titlu "Kristu" (jew bl-Ebrajk, "Messija") ifisser "il-Midluk" u jindika l-konsagrazzjoni tiegħu mill-Missier għal din il-missjoni. Fit-Testment il-Qadim il-profeti, il-qassisin, u s-slaten kienu jiġu midluka biż-żejt, simbolu tal-Ispirtu s-Santu (1 Slaten 19:16; Esodu 29:7; 1 Samwel 10:1). Il-Mulej Ġesù kien midluk bl-Ispirtu s-Santu biex iwettaq il-ħidma ta' profeta, saċerdot u sultan, u b'hekk iwettaq il-Patt tal-Fidwa.

PROFETA, QASSIS, SULTAN

Il-profeta hu l-messaggier t'Alla għall-poplu tiegħu. It-Testment il-Qadim ħabbar il-miġja ta' Kristu bħala profeta (Dewteronomju 18:15, Atti 3:23). Sejjah lilu nnifsu profeta (Luqa 13:33) u tkellem bl-ogħla awtorità (Mattew 7:29). Meta kien fid-dinja xandar il-Kelma t'Alla, u illum, għalkemm tela' s-sema għadu jwettaq il-ministeru profetiku permezz tal-Ispirtu s-Santu (Ġwanni 14:26; 16:12-14).

Bħalma l-profeta jirrappreżenta lil Alla quddiem il-poplu, il-qassis jirrappreżenta lill-poplu quddiem Alla, joffri sagrafiċċji u jinterċiedi għalihom. It-Testment il-Qadim

ħabbar il-migja ta' Kristu bħala qassis (Salm 110:4; Isaija 53). Ġesù hu s-sacerdot tagħna (Lhud 3:1; 4:14; 5:5; 6:20; 7:26). Is-sagrificċji tal-bhejjem kienu xbieha tas-sagrificċju ta' Ġesù (Lhud 9:23, 24). It-Testment il-Ġdid sikwit jitkellem fuq ix-xogħol sacerdotali ta' Kristu (Ġwanni 1:29; 1 Korintin 5:7; Lhud 9:11-15; 10:11-14). Minbarra li offra sagrificċju wieħed darba għal dejjem, Kristu jkompli jidħol għall-poplu tiegħu quddiem Alla fuq il-merti infiniti tas-salib (Lhud 7:25; 9:24; 1 Ġwanni 2:1, 2). Kristu jinterċiedi biss għall-magħżulin t'Alla, mhux għall-bqija tad-dinja (Ġwanni 17:9, 20).

Il-Bibbja ħabbret minn qabel li “tweldilna tifel; ingħatalna iben, u s-setgħa tkun fuq spallejh... mill-kobor tas-setgħa u s-sliem tiegħu, ma jkunx hemm tmiem, u jsaltan fuq it-tron ta' David, u fuq saltnatu, biex iwaqqafha, u jwettaqha bil-ħaqq u s-sewwa, minn issa u għal dejjem” (Isaija 9:6, 7). Sekli wara l-anġlu ħabbar lil Marija li binha “ikun kbir, u jissemma Bin il-Ogħla; u l-Mulej Alla jagħtih it-tron ta' missieru David, u jsaltan għal dejjem fuq id-dar ta' Ġakobb; u għal saltnatu ma jkunx hemm tmiem” (Luqa 1:32, 33). Ġesù beda jħabbar il-wasla tas-saltna t'Alla, u għalkemm (dejjem skond l-għan etern t'Alla) niesu ma laqgħuhx u salbuh għax qal li hu sultan, Ġesù gie mqajjem mill-mewt u ngħata kull setgħa fis-sema u fl-art (Mattew 28:18). Bħalissa Ġesù Kristu qiegħed isaltan mis-sema (1 Korintin 15:25). Xi wħud jiżbaljaw meta jgħidu li Kristu mhux isaltan issa, imma se jsaltan fil-futur meta jerga' jigi.

Insew li huma, ladarba twieldu mill-ġdid, diga' qiegħdin fis-saltna t'Alla, is-saltna ta' Ibnu l-maħbub (Ġwanni 3:3, 5; Kolossin 1:13).

IL-MEWT TA' KRISTU

Kristu miet skond il-pjan etern t'Alla u mhux b'kumbinazzjoni jew għax ma setgħax jisgiċċa mill-kumplott tal-għedewwa. Kristu miet għax ried hu, biex jagħti ħajtu b'fidwa għal ħafna (Ġwanni 10:17, 18). Mewtu kienet profetizzata minn qabel (Isaija 53:7, 8), u murija fis-sagrificċji tal-bhejjem matul it-Testment il-Qadim. Kristu miet għax hekk kien determinat mill-eternità, skond il-Patt tal-Fidwa bejn Alla l-Missier u Ibnu (Atti 2:23).

Kristu miet biex jissodisfa l-liġi divina li ksirna aħna. Alla qiegħdu biex ikun *il-propizjazzjoni* (tradotta "mezz tal-maħfra" f'Rumani 3:25). Id-dnub inissel l-għadab ġust t'Alla kontra l-midneb; bil-mewt tiegħu Kristu *berred l-għadab t'Alla* kontrih (wettaq propizjazzjoni). Kristu wkoll ta ħajtu *b'fidwa* għal ħafna. Il-ksur tal-liġi t'Alla tiġbed is-saħta t'Alla fuq il-midneb. Kristu ħelisna (fdiena) minn dik is-saħta permezz tas-salib (Galatin 3:13). "Meta waslet il-mija taż-żmien, Alla bagħat 'l Ibnu, li sar minn mara, imwieled taħt il-liġi, biex jifdi lil dawk li kienu taħt il-liġi, u biex insiru wlied adottivi" (Galatin 4:4, 5).

Il-mewt ta' Kristu hi sostituzzjonarja, jġigifieri Kristu miet minflok ħaddieħor. Kristu, il-ġust, ma kienx ħaqqu jmut; hu miet minflok u għall-benefiċċju ta' ħaddieħor. L-Iskrittura tgħallem li Alla qiegħed fuqu d-dnubiet ta' ħaddieħor (Isaija 53:6); hu ġarr ħtijiet ħaddieħor (Lhud 9:28); ta' ħajtu għal ħafna (Mark 10:45; 1 Pietru 3:18).

F'ċertu sens Kristu miet għal kulħadd, għad-dinja kollha (Ġwanni 1:29), għax il-poplu tiegħu hu magħmul minn nies mill-ġnus kollha (Rivelazzjoni 5:9). Madankollu, il-mewt ta' Kristu kisbet il-maħfra tad-dnubiet tal-poplu tiegħu biss għax hu ġie biex isalva l-poplu tiegħu (Mattew 1:21); jagħti ħajtu għan-nagħaġ tiegħu (Ġwanni 10:11, 15), għall-knisja (Atti 20:28; Efesin 5:25-27); għall-magħżulin t'Alla (Rumani 8:32, 33). Jiżbaljaw dawk li jgħidu li Kristu miet għan-nies tad-dinja kollha, sew dawk li jsalvaw u dawk li jintilfu. Kieku miet għalihom biex iħallas dnubiethom, għaliex għandhom jintilfu? Lanqas jistgħu jgħidu li jintilfu għax ma jemmnux. L-ebusija ta' qalbhom hi dnuw ukoll. Imma ladarba jintilfu, jidher ċar li Kristu ma ħallasx għad-dnuw tan-nuqqas ta' fidi tagħhom.

IL-QAWMIEN TA' KRISTU

Il-qabar ta' Kristu huwa vojti. Hu qam mill-mewt fit-tielet jum, fl-ewwel jum tal-ġimgħa. Wara li kiseb il-fidwa b'demmu, Alla qajmu minn bejn l-imwiet biex jigglorifikah u jgawdi l-frott ta' ħidmietu. Bil-qawmien tiegħu Kristu

gheleb il-mewt, biex hekk iseħibna fil-gustizzja miksuba għalina b'mewtu (Rumani 4:25; 1 Pietru 1:3-5). Ir-reżurrezzjoni ta' Kristu hi għalina plegg ċert tal-qawmien gloriuż tagħna (Rumani 8:11; 1 Kor.15:12-23; Fil.3:20-21). Id-dnub ta' Adam ġab il-mewt fuq kulhadd; l-ubbidjenza ta' Kristu kisbet l-ħajja għal-poplu kollu tiegħu. Issa li hu ħaj, Kristu jieħu ħsieb u jara li jwassal il-poplu tiegħu fil-glorja. "Jekk meta konna għedewwa konna rrikonċiljati ma' Alla bil-mewt ta' Ibnu, aktar u aktar, billi aħna rikonċiljati, inkunu salvati bil-ħajja tiegħu" (Rumani 5:10).

12. L-ISPIRTU S-SANTU

L-Ispirtu s-Santu, it-tielet Persuna tat-Trinità, kien mibgħut mill-Iben mingħand il-Missier bħala l-Paraklitu biex jassisti u jqawwi l-knisja matul il-pelligrinagg tagħha.

L-ISPIRTU HU PERSUNA

L-Ispirtu s-Santu huwa persuna. Ma rridux infissru li għandu ġisem materjali bħalna l-bnedmin. “Persuna” hu “xi ħadd” konxju minnu nnifsu, li jaħseb, jitkellem, iħobb, iħoss u jagħmel għażliet volontarji. Għalhekk “forza” jew “enerġija” mhumiex persuna, filwaqt li l-bnedmin u l-aṅgli huma persuni għax għandhom dawn il-kwalitajiet personali. L-aṅgli huma persuni għalkemm huma spirti u m’għandhomx ġisem materjali. Huma persuni għax jaħsbu, jitkellmu u l-bqija. Alla huwa spirtu; m’għandux ġisem u għadam bħalna. Madankollu Alla hu persuna għax jaħseb, jitkellem, jippjana u jħobb.

L-istess jista’ jingħad għall-Ispirtu s-Santu. M’għandux forma fiżika, iżda hu ċar mill-Bibbja li hu mhux sempliciment “forza” għaliex għandu l-kwalitajiet personali kollha. L-Ispirtu huwa qawwi, imma mhux sempicement “qawwa.” Bħalma l-Bibbja ssemmi l-qawwa t’Alla, hekk ukoll issemmi l-qawwa tal-Ispirtu s-Santu

(Rumani 15:13). Il-qawwa hi waħda mill-kwalitajiet tal-persuna tiegħu.

L-Ispirtu huwa intelligenti: jaf u jfittex il-ħwejjeġ t'Alla (1 Korintin 2:10-11), għandu mohħ (Rumani 8:27) u kapaċi jgħallem lin-nies (1 Korintin 2:13). Għandu wkoll rieda, u jagħti l-għotjiet tiegħu lill-aħwa kif irid (1 Korintin 12:11) u jigġwida l-attività tal-Kristjani (Atti 16:6-11). Bħal kull persuna oħra, l-Ispirtu s-Santu għandu emozzjoni (iħoss), u għalhekk l-Bibbja twissina biex ma nnikktux l-Ispirtu t'Alla (Efesin 4:30). L-Ispirtu s-Santu jwettaq azzjonijiet personali. Jigġwidana fil-verità billi sew jisma' u jitkellem (Ġwanni 16:13), jikkonvinci (Ġwanni 16:8), iwettaq il-mirakli (Atti 8:39) u jitlob għalina (Rumani 8:26). Żgur li sempliċi forza ma tistax tisma', titkellem jew titlob.

Il-bnedmin ukoll iġibu ruħhom miegħu f'relazzjoni personali. Il-Kristjani jisimgħuh u jobduh (kif għamel Pietru, Atti 10:19-21), u kultant jigdbulu (Atti 5:3). Oħrajn jagħmlu għajb u saħansitra jidgħu kontra l-Ispirtu (Lhud 10:29; Matthew 12:31). Il-Mulej juri li l-Ispirtu hu persuna għax isejjaħlu "avukat ieħor" bħalu nnifsu. "Jien nitlob il Missier, u hu jagħtikom Avukat ieħor, biex jibqa' magħkom għal dejjem" (Ġwanni 14:16). Kif Ġesù huwa persuna, hekk ukoll l-Ispirtu li bagħat minfloku.

L-ISPIRTU HU ALLA

Min jagħraf li l-Ispirtu huwa persuna, faċilment jagħrfu ukoll li huwa Alla; hu jissejjaħ l-Ispirtu t'Alla u l-Ispirtu tal-Mulej, u Alla issajjaħlu l-Ispirtu tiegħi. Għandu l-attributi divini: jaf kollox (1 Korintin 2:12); jinsab kullimkien (Salm 139:7) u etern (Lhud 9:14). Iwettaq l-għemejjel divini: joħloq (Ġenesi 1:2; Ġob 33:4) u jagħti l-ħajja (Ġwanni 6:63). L-appostli kienu konvinti li l-Ispirtu s-Santu huwa Alla. Pietru wissa lil wieħed mill-aħwa: “Għaliex imlielek qalbek ix-xitan biex tigded lill-Ispirtu s-Santu... Mhux lill-bnedmin gdibt, imma ‘l Alla” (Atti 5:3, 4).

Il-kliem tal-Mulej fit-Testment il-Qadim huwa kwotat fit-Testment il-Ġdid bħala l-kliem tal-Ispirtu. Ngħidu aħna fil-ktieb ta' Isaija, l-Mulej jordna: “Mur, u għid lil dal-poplu.” L-appostlu Pawlu jikkwota dan il-kliem u jgħid, “Tajjeb tkellem l-Ispirtu s-Santu b'Isaija l-profeta” (Isaija 6:9; Atti 28:25). Mela kliem il-Mulej huwa kliem l-Ispirtu s-Santu. (Qabbell ukoll Ġeremija 31:31-34 ma' Lhud 10:15).

Il-Kristjani huma t-tempju t'Alla għax l-Ispirtu s-Santu jgħammar fihom. “Ma tafux li intom it-tempju t'Alla... Ma tafux li gisimkom hu tempju tal-Ispirtu s-Santu?” (1 Korintin 3:16; 6:19). L-Ispirtu li jgħammar fina huwa Alla. Il-Kristjani jagħrfu mill-esperjenza u l-Iskrittura min hu l-Ispirtu s-Santu. Il-bqija tal-bnedmin jibqgħu ma jafuhx.

“Id-dinja ma tistax tilqgħu, għax la tarah, u lanqas tafu; iżda intom tafuh għax jgħammar... fikom” (Ġwanni 14:17).

IL-HIDMA TAL-ISPIRTU S-SANTU

Il-hidma tal-Ispirtu tidher mill-ewwel sal-aħħar pagna tal-Bibbja. Fil-ħolqien l-Ispirtu t’Alla kien jittajjar fuq wiçç l-ilmijiet, u fl-aħħar, l-Ispirtu jidher jassisti l-għarusa ta’ Kristu sakemm tiltaqa’ mal-maħbub tagħha.

Fit-Testment il-Qadim l-Ispirtu jissemma sikwit, partikolarment meta jagħti l-qawwa u l-għerf lill-mexxejja u l-profeti. Kristu kien imnissel bil-qawwa tal-Ispirtu s-Santu fil-ġuf tal-verġni Marija. Fil-magħmudija l-Ispirtu deher f’forma ta’ ħamiema biex juri pubblikament li Ġesù ta’ Nazaret huwa l-Messija. Sa mill-bidu Kristu kien immexxi mill-Ispirtu (Mark 1:12) sakemm fl-aħħar “permezz tal-Ispirtu etern offra lilu nnifsu bla għajb ‘l Alla” (Lhud 9:14). Permezz tal-mirakli l-Ispirtu ta xhieda li Ġesù hu tassew l-Iben t’Alla (Mattew 12:28).

Alla wasslilna kelmtu permezz tal-Ispirtu s-Santu. “Il-profezija ma giet qatt fl-imġhoddi bir-rieda tal-bniedem, imma nies qaddisa, imqanqlin mill-Ispirtu s-Santu, tkellmu” (2 Pietru 1:21). L-istess jista’ jingħad għat-tagħlim tal-appostli, li “Alla għarraffhomlna bl-Ispirtu tiegħu” (1 Korintin 2:10). Għalhekk l-awtur tal-Iskrittura Mqaddsa huwa l-Ispirtu s-Santu. Barra minn hekk l-

Ispirtu kkonferma bil-mirakli u sinjali, bħall-ilsna u fejqan mirakolż, il-kelma mxandra mill-appostli (Lhud 2:3, 4). Minbarra li tana l-Kelma, l-Ispirtu s-Santu jagħtina d-dehen biex nifmuha. Altrimenti l-messaġġ tal-Bibbja jibqa' mistur għall-bniedem. "Il-bniedem naturali ma jilqax il-ħwejjeg li huma tal-Ispirtu t'Alla, għax huma bluha għalih u lanqas jista' jafhom għax huma spiritwalment magħrufin" (1 Korintin 2:14).

L-Ispirtu s-Santu huwa l-awtur tal-ħajja Kristjana, li tibda bir-rigenerazzjoni, it-twelid mill-ġdid. "Dak li jitwieled mill-ġisem hu ġisem, u dak li jitwieled mill-Ispirtu hu spirtu." L-Ispirtu s-Santu jgħammar f'kull Kristjan u b'hekk jinkludih fil-ġisem mistiku ta' Kristu (Rumani 8:9; 1 Korintin 12:13). Jagħtina l-qawwa biex inkunu xhieda ta' Kristu (Atti 1:8) u biex ngħixu ħajja qaddisa (Rumani 8:14). Jagħtina wkoll doni differenti biex nibnu u ngħinu lil xulxin fil-knisja. Huwa l-garanzija li nibqgħu sħaħ sa' l-aħħar, sakemm inkunu glorifikati (Efesin 1:13, 14).

Bħalma kien wiegħed Kristu, l-Ispirtu s-Santu ngħata lill-ewwel membri tal-knisja tat-Testment il-Ġdid f'Pentekostè u kienu mgħammda bl-Ispirtu s-Santu. Minn dakinhar 'il quddiem, kull kredent huwa mgħammed bl-Ispirtu (u mhux f'esperjenza distinta xi żmien wara l-konverżjoni, kif jgħallmu ħażin xi wħud). L-aħwa kollha jistqarru li, "bi Spirtu wiegħed aħna *lkoll...* konna mgħammadin f'ġisem wiegħed" (1 Korintin 12:13).

Il-ħidma ewlenija tal-Ispirtu s-Santu hi l-glorifikazzjoni tal-Mulej Ġesù Kristu (Ġwanni 16:14). Fejn Kristu hu eżaltat, meqjum u obdut mill-qalb, hemm qiegħed l-Ispirtu s-Santu bil-barka tiegħu.

13. IR-RIGENERAZZJONI

Minhabba d-dnub, il-bniedem naturali huwa spiritwalment mejjet. “Intom kontu mejtin bil-ħtijiet u d-dnubiet, li fihom imxejtu fl-imghoddi skond il-mixja tad-dinja, skond il-prinċep tal-ħakma tal-ajru, l-ispirtu li issa jaħdem f’ulied id-diżubbidjenza... fix-xewqat ħżiena ta’ ġisimna” (Efesin 2:1-3). Peress li “mejjet,” il-bniedem m’għandux komunjoni m’Alla; la għandu ħajra u lanqas saħħa biex idur lejha, anzi jkompli jithassar fil-ħażen tiegħu.

Aktar minn kull ħaġa oħra, l-bniedem mejjet jeħtieġ il-ħajja. Bl-inizjattiva u l-qawwa tiegħu Alla jsejjaħ u jagħti ħajja ġdida lill-maħturin. “Imma Alla, li hu għani fil-ħniena, għall-imħabba kbira tiegħu li biha ħabbna, ukoll meta konna mejtin bid-dnubiet, tana l-ħajja flimkien ma Kristu” (Efesin 2:4, 5). Din il-ħidma hi msejjha “rigenerazzjoni” jew “twelid mill-ġdid.”

L-ISPIRTU JAGHTI L-ĦAJJA

It-twelid mill-ġdid huwa l-ħidma t’Alla waħdu, mingħajr l-għajnuna, il-kunsens jew il-koperazzjoni tal-bniedem. “Lil dawk kollha li laqgħuh, tahom is-setgħa li jsiru wlied Alla, lil dawk li jemmnu f’ismu. Li twieldu, mhux mid-demmi, u lanqas mir-rieda tal-ġisem, u lanqas mir-rieda tal-

bniedem, iżda minn Alla” (Ġwanni 1:12, 13). Min jilqa’ lill-Mulej Ġesù u jemmen fih? Żgur mhux min hu spiritwalment mejjet (dak jimxi skond id-dinja, skond ix-Xitan, skond ix-xewqat ħżiena). Jilqgħu l-Mulej dawk “li twieldu minn Alla.” Imma forsi twieldu minn Alla għax għażlu huma skond ir-rieda tagħhom? Le, l-evangelju jgħidilna li “twieldu, mhux mid-dem, u lanqas mir-rieda tal-ġisem, u lanqas mir-rieda tal-bniedem.” Mela r-rigenerazzjoni hi xogħol Alla waħdu. Meta ma jibqax iżjed mejjet, meta jingħata l-ħajja, il-bniedem imbagħad bir-rieda ġdida tiegħu jilqa’ lill-Mulej Ġesù bil-fidi.

Il-Mulej jgħallimna li t-twelid mill-ġdid huwa x-xogħol tal-Ispirtu s-Santu. “Jekk wieħed ma jitwelidx mill-ilma u mill-Ispirtu, ma jistax jiħdol fis-saltna t’Alla. Dak li jitwieled mill-ġisem hu ġisem; u dak li jitwieled mill-Ispirtu hu spirtu” (Ġwanni 3:5, 6). L-appostlu Pawlu jgħallim l-istess: “mhux bl-opri tajba li konna għamilna, iżda skond il-ħniena tiegħu salvana, bil-ħasil tat-twelid mill-ġdid, u t-tiġdid tal-Ispirtu s-Santu” (Titus 3:5). L-Ispirtu juża l-Kelma tal-evangelju biex inissel il-ħajja: “Bir-rieda tiegħu wilidna bil-kelma tas-sewwa” (Ġakbu 1:18).

Il-Mulej bagħat id-dixxipli jxandru l-kelma tal-Evangelju (Matthew 28:19). Il-qalba tal-messaġġ evangeliku huwa l-Mulej Ġesù Kristu u l-ħidma tiegħu (l-inkarnazzjoni, il-ħajja, il-mewt, il-qawmien). L-Evangelju jinkludi sejha għall-indiema u fidi fi Kristu, u l-wegħda tal-maħfra lil

dawk li jisimġhu. L-istedina tal-Evangelju tixxandar lill-bnedmin kollha, huma min huma. Madankollu mhux kollha jisimġhu; anzi ħafna jwebbsu aktar qalbhom u jkomplu jgħaffġu aktar fid-dnub. Il-ħtija tagħhom tkun akbar minn ta' dawk li qatt ma semġhu. Xi wħud jisimġhu s-sejħa, jindmu u jemmu fi Kristu għax l-Ispirtu s-Santu jagħtihom l-abbiltà jisimġhu. Il-Kristjani għalhekk jistqarru li aħna “ħadna l-Ispirtu li hu t'Alla, biex nagħrfu l-ħwejjeġ mogħtijin lilna b'xejn minn Alla.” Izda fuq l-oħrajn l-Iskrittura tgħid: “Il-bniedem naturali ma jilqax il-ħwejjeġ li huma tal-Ispirtu t'Alla” (1 Korintin 2:12, 14).

Għalkemm it-twelid mill-ġdid hu xogħol li Alla jwettqu mingħajr il-koperazzjoni tal-bniedem, ir-riżultat tal-ħajja ġdida tidher fil-bniedem. Wieħed jista' jagħraf jekk hux imwieled minn Alla meta f'ħajtu juri l-kwalitajiet ta' wlied Alla. L-ewwel nett: “Kull min jemmen li Ġesu hu l-Kristu hu mwieled minn Alla” (1 Ġwanni 5:1). Qabel ftit kien jimportah minn Ġesù; issa jafda fih għax hu konvint li huwa l-Kristu, l-Iben t'Alla, li l-Missier ħatar biex isalva l-poplu tiegħu minn dnubiethom. It-tieni: “Kull min hu mwieled minn Alla ma jagħmilx dnub... kull min jagħmel is-sewwa hu mwieled minn Alla” (1 Ġwanni 3:9; 2:29). Ulied Alla jixbħu lil Missierhom; jitgħallmu jobogħdu dak li jobgħod hu, u jfittxu li jagħmlu r-rieda tiegħu mill-qalb. It-tielet: “Kull min iħobb hu mwieled minn Alla... aħna nafu li għaddejna mill-mewt għal ħajja għax inħobbu l-aħwa” (1 Ġwanni 4:7; 3:14). Il-fidi fi Kristu, il-qdusija u l-

imħabba huwa l-evidenza tat-twelid mill-ġdid u l-ħajja t'Alla fil-bniedem.

IL-HAJJA ETERNA

Jista' wiehed imwieled mill-ġdid jintilef? Le, għaliex lil dawk li jemmnu fih Alla jagħtihom minn issa l-ħajja eterna. "Alla tana l-ħajja ta' dejjem, u din il-ħajja hi f'Ibnu" (1 Ġwanni 5:11). Ma jagħtihomx ħajja "temporali" li tiddependi fuq kundizzjonijiet li jistgħu ma jzommux. Alla jagħtihom minn din id-dinja il-ħajja li ma tintemm qatt. Il-pjan t'Alla għall-magħżulin tiegħu ma jfallix: "Lil dawk li ddestinathom minn qabel, lil dawn hu wkoll sejħilhom; u lil dawk li sejħilhom, lil dawn ukoll iggustifikahom; u dawk li ggustifikahom, lil dawn ukoll igglorifikahom" (Rumani 8:30). Sakemm jibqgħu fid-dinja jridu jħabbtu wiċċhom ma ħafna oppożizzjoni u tigris mis-sistema ħazina tad-dinja, mix-xitan, u saħansitra mid-dnub li jibqa' mwahħal magħhom sakemm idumu fil-ġisem. Madankollu r-Ragħaj it-Tajjeb jieħu ħsieb in-nagħaġ tiegħu u jara li ebda waħda minnhom ma tintilef (Ġwanni 10:27, 28). Xejn ma jista' jifred lill-magħżulin t'Alla mill-imħabba eterna tiegħu (Rumani 8:35-39).

14. IL-ĠUSTIFIKAZZJONI

Il-kelma “ġustifikazzjoni” hi terminu legali: is-sentenza tal-Imħallef favur l-akkużat meta jiddikjarah ġust, mhux ħati, u jeħilsu minn kull piena tal-liġi. L-oppożt ta’ ġustifikazzjoni hi l-kundanna: is-sentenza kontra l-akkużat meta l-Imħallef jiddikjarah ħati u ħaqqu l-kastiġ minħabba l-ksur tal-liġi. Min jobdi l-liġi huwa ġust, min jikser il-liġi huwa ingust u ħati. L-imħallef rett jikkundanna lill-ħati u jġġustifika l-ġust (Dewteronomju 25:1; Proverbji 17:15).

Alla kien jġġustifikana kieku konna ġusti. F’dak il-każ ma kienx ikollna bżonn salvatur għax Kristu ma ġiex isejjaħ il-ġusti iżda l-midinbin. Fir-realtà lkoll dnibna billi ksirna l-liġi t’Alla; twelidna midinbin minħabba d-dnub originali u komplejna inżidu ta’ kuljum il-ħtijiet tagħna. Għalhekk ħalli “jingħalaq kull fomm, u d-dinja kollha ssir ħatja quddiem Alla” (Rumani 3:19). Is-sentenza ġusta t’Alla hija l-kundanna tagħna. Ilkoll ħatja; ilkoll ħaqqna l-Infern.

Ladarba l-Mulej jistmell “kemm min jġġustifika il-ħażin u kemm min jikkundanna l-ġust,” kif qatt mela nistgħu neħilsu? Quddiem l-Imħallef ġust, kif jistal-midneb jeħles mill-kundanna u l-kastiġ? Hawn dehret il-glorja tal-Evangelju tal-grazzja għax Alla sab mezz kif ikun ġust u fl-istess ħin *jġġustifika lill-ħażin*. Il-ġustifikazzjoni hi l-att

tal-grazzja t'Alla lejn il-midneb. Jaħfirlu dñubietu kollha, u jgħoddu bħala ġust f'għajnejh, mhux minħabba xi haġa magħmula fih jew minnu, imma biss minħabba l-ubbidjenza perfetta u t-tpattija sħiħa ta' Kristu mgħaduda lilu, u milqugħa bil-fidi biss.

BIL-FIDI BISS

Il-midneb hu ġġustifikat permezz tal-fidi biss. Alla ma jiġġustifikax lill-bniedem minħabba l-ġustizzja personali li kiseb minħabba l-ubbidjenza għal-liġi. L-Iskrittura tiddikjara ċar: "Aħna nżommu li bniedem hu ġġustifikat bil-fidi mingħajr l-għemil tal-liġi" (Rumani 3:28). "Nafu li l-bniedem mhux iġġustifikat bl-opri tal-liġi, imma bil-fidi ta' Ġesù Kristu, biex inkunu ġġustifikati bil-fidi ta' Kristu, u mhux bl-opri tal-liġi; għax bl-opri tal-liġi hadd ma jkun iġġustifikat" (Galatin 2:16). "Li l-ebda bniedem mhu ġġustifikat bil-liġi quddiem Alla hu ċar għax il-ġust jgħix bil-fidi" (Galatin 3:11).

Il-bniedem hu ġustifikat bil-fidi biss, mingħajr il-merti tal-opri. Dan ma jfissirx li l-fidi hi weħidha jew iżolata fil-bniedem ġustifikat. Il-fidi ġenwina dejjem tidher mill-opri tajba li tipproduċi. Izda l-Kristjan ma jagħmilx l-opri sabiex ikun iġġustifikat quddiem Alla. "Imma għal dak li ma jaħdimx, izda jemmen f'dak li jiġġustifika l-ħażin, il-fidi tiegħu tingħadd bħala ġustizzja" (ara Rumani 4:4). Għalkemm midneb (il-kredent jibqa' midneb tul għomru

kollu, ara 1 Ġwanni 1:8), lil min jafda fil-Mulej Ġesù biex jeħilsu mid-dnub, Alla jiġġustifikah -- ma jgħoddx iżjed htijietu kontrih u minflok jgħoddu bħala ġust u hieles minn kull kastig. “Imbierek hu l-bniedem li Alla jgħoddlu l-ħaqq mingħajr opri... imberkin dawk li htijiethom maħfura u li dnubiethom mgħottija. Imbierek ir-raġel li l-Mulej ma jgħoddlux id-dnub” (Rumani 4:6-8).

BI KRISTU BISS

Kif jista’ Alla ġust u rett ma jgħoddx id-dnub? Jista’ forsi jagħlaq għajn waħda u jinjarah? Lill-kredent kif jista’ “jgħoddlu l-ħaqq” (iqisu ġust) jekk ma ħadimx għalih? X’gustizzja hi din li minħabba fiha jaçcettah?

Alla ma jgħoddx id-dnub tal-kredent kontrih għax Kristu, li m’għamel l-ebda dnub, daħal responsabbli għal dnubietu u ħallas għalihom fuq is-salib. Għalhekk il-Bibbja tgħid li Alla jiġġustifikom “permezz tal-fidwa li hi fi Kristu Ġesù li Alla qegħdu biex ikun il-propizjazzjoni permezz tal-fidi f’demmu” (Rumani 3:24, 25). Il-fidwa hija l-ħelsien mid-dnub; il-ħlas kien id-demmu mxerred ta’ Kristu. Kristu hu l-propizjazzjoni: Kristu berred l-għadab ġust t’Alla għall-midnebb bis-sagrifiççju tiegħu fuq is-salib. Minbarra li jeħilsu mid-dnub, Kristu jlibbes lill-kredent bil-ġustizzja (it-tjieba, il-perfezzjoni) tiegħu stess. “Bil-ġustizzja ta’ wieħed waħdu l-għotja ġiet fuq il-bnedmin kollha għall-ġustifikazzjoni tal-ħajja... bl-ubbidjenza ta’ wieħed il-

ħafna jsiru ġusti” (Rumani 5:17, 19). Fil-qosor, lil Kristu “li ma għaraf ebda dnub, Alla għamlu biex ikun dnub għalina; biex aħna nsiru l-ġustizzja t’Alla fih” (2 Korintin 5:21). Id-dnub tal-midneb ħadu Kristu; il-ġustizzja ta’ Kristu ingħatat lill-midneb. Hekk mela Alla hu “ġust u jiġġustifka lil min jemmen f’Ġesù” (Rumani 3:26).

BIL-GRAZZJA BISS

Il-ħaddiem jistħoqqlu u jimmerita l-paga fl-aħħar tax-xahar għax ħadem għaliha. Imma l-qaddej li kien jobgħod u jisraq lil sidu ma ħaqqux għajr il-kastig u l-għadab tiegħu. Jekk sidu jaħfirlu u jagħnih b’kull ġid ikun wera grazzja miegħu billi tah dak li ma kienx jixraq, li qatt ma ħadem għalih. Hekk jagħmel Alla ma min jemmen f’Ġesù. “Lil dak li jaħdem, il-ħlas ma jingħaddlux bħala grazzja imma bħala dejn. Imma għal dak li ma jaħdimx, iżda jemmen f’dak li jiġġustifika l-ħażin, il-fidi tiegħu tingħadd bħala ħaqq” (Rumani 4:4, 5).

Min jipprova jiħabbej m’Alla bl-opri tiegħu jkun jiħad il-grazzja t’Alla (ara Rumani 11:6; Galatin 5:4). Lill-kredenti Alla “jiġġustifikahom b’xejn bil-grazzja tiegħu” (Rumani 3:24). B’xejn! Bla ħlas! Mingħajr mertu fil-bniedem. Fl-istess waqt il-ġustifikazzjoni mhix irħisa. Il-ħlas tagħha huwa ta’ valur infinit. “Aħna ġġustifikati b’demmu” (Rumani 5:9). Alla jiġġustifikana b’xejn għax ħallas għalina Ibnu stess!

Id-duttrina tal-gustifikazzjoni hi vitali għalik u għall-knisja. Jekk niżbaljaw hawnhekk nitilfu kollox. Jeħtieġ inżommu sod l-Evangēlju kif prezentat fl-Iskrittura u niddefenduh kontra t-tbagħbis tal-bniedem. B'dispijaċir ninnotaw li sa llum il-knisja Kattolika għadha ma nidmitx mill-għelt tagħha. Għadha tinsisti li bniedem hu gustifikat bil-fidi u l-opri, bi Kristu u bil-koperazzjoni umana, bil-grazzja u bil-merti tal-bniedem. Ahna nibqgħu nistqarru sal-mewt li konna gustifikati permezz tal-fidi biss, bi Kristu waħdu u bil-grazzja pura t'Alla.

FIDI HAJJA

It-tagħlim tal-Iskrittura sikwit jintuża għal għanijiet ħżiena. Id-duttrina tal-gustifikazzjoni bil-fidi biss hi vittma ewlenija tal-moħħ maqlub tal-bniedem. "Tajjeb! Ladarba gustifikati bil-fidi u mhux bl-opri, ma nagħmel xejn. Anzi, jekk gustifikati bil-grazzja, nista' nkompli ngawdi l-ħażen u nsalva xorta waħda!" Bluha bħal din tinstema' kulfejn jixxandar l-Evangēlju, illum ukoll bħalma kien fi żmien l-apostli (Rumani 6:1, 15).

Jeħtieġ naffermaw li l-bniedem hu gustifikat quddiem Alla bil-fidi, u mhux bl-opri personali. Irridu nżidu wkoll li l-ħajja ta' kull Kristjan hi mimlija għemejjel tajba. Min tassew jemmen fi Kristu, u allura gustifikat u paċi m'Alla, jwettaq opri tajba bi twegiba għall-imħabba t'Alla lejha. "Ahna għarafna u emminna fl-imħabba li għandu Alla

għalina. Alla hu mħabba; u min jgħammar fl-imħabba jgħammar f'Alla, u Alla jgħammar fih" (1 Ġwanni 4:16). Kif taqbad tfiehem lil min jippretendi li tista' tixtri l-Ġenna bl-opri li hemm mottiv oghla u aktar pur -- *l-imħabba* -- għal ħajja qaddisa mimlija opri tajba?

Issib min jiftaħar li jemm, għalkemm m'għandu ebda prova x'juri. Ġakbu jikxef l-fruha tiegħu u jisfidah: "Urini l-fidi tiegħek mingħajr opri (jekk tista'!), u jien nuri il-fidi tiegħi mill-opri tiegħi" (Ġakbu 2:18). Il-fidi li m'għandiex opri hi mejta; il-fidi mejta hi falza u ma tiġġustifika lil ħadd. F'kelma waħda, il-bniedem hu ġustifikat bil-fidi, u mhux bl-opri; u l-fidi li tiġġustifika hi dejjem msieħba ma' opri tajba.

15. IL-QDUSIJA

Wara li tkellimna fuq il-ġustifikazzjoni, imiss li nitkellmu fuq aspekk ieħor tas-salvazzjoni: il-qdusija. Il-ġustifikazzjoni hi l-qagħda legali; il-qdusija hi l-ħajja morali u spiritwali tal-Kristjan. Il-Mulej Ġesù mhux salvatur ta' nofs kedda. Ma ġiex biex jeħlisna mill-ħtija u l-kastig tad-dnub biss. Ġie biex jeħlisna mil-ħakma u l-ħmieġ tad-dnub ukoll. “Kristu ħabb ukoll lill-knisja, u ta lili nnifsu għaliha biex iqaddisha u jnaddafha” (Efesin 5:25, 26).

L-Iskrittura ssejjaħ lil dawk kollha li jemmnu fi Kristu “qaddisin” (Rumani 1:7; 8:27; 15:25,26,31; 16:2,15). Il-kelma “qaddis” tfisser mifud, separat u ikkonsagrat. Il-Kristjani jissejħu qaddisin għax huma mnaddfa bid-demmi ta' Kristu u kkonsagrati 'l Alla bl-Ispirtu s-Santu. Il-membri kollha tal-knisja, kbar u żgħar, irġiel u nisa, huma qaddisin. Huma qaddisin issa, illum, matul ħajjithom. M'hemmx għalfejn imutu, u jgħaddu ħafna snin biex fl-aħħar forsi jiddikjarawhom qaddisin. Jekk temmen fi Kristu, int ukoll qaddis: “fost dawk kollha li huma mqaddsin bil-fidi” fih (Atti 26:18).

SEJHA QADDISA

Peress li hu qaddis, kull Kristjan huwa msejjaħ biex jgħix fil-qdusija. Il-Kristjan ma jgħix tajjeb biex *isir* qaddis iżda għax diġa *hu* qaddis (ara Efesin 5:2). L-obbligu tal-Kristjan li jgħix ħajja qaddisa jidher minn dawn l-Iskritturi: “Ha nitnaddfu minn kull faħx tal-ġisem u tal-ispirtu, billi nipperfezzjonaw t-taqdis tagħna fil-biża’ t’Alla” (2 Korintin 7:1) “Din hi r-rieda t’Alla: it-taqdis tagħkom; li taħirbu miż-żena” (1 Tessalonkin 4:3). “Fittxu s-sliem ma’ kulhadd, u l-qdusija, li mingħajrha l-ebda bniedem ma jara l-Mulej” (Lhud 12:14). “Bħalma hu qaddis dak li sejħilkom, hekk kunu intom ukoll qaddisin fl-imġieba tagħkom kollha għax hu miktub: Kunu qaddisin, għax qaddis jien” (1 Pietru 1:15, 16).

Kultant xi Evangelici jgħidu: “Aħna midinbin bħall-oħrajn.” Din mhix għajr umiltà falza u skuża zoppa biex niskużaw id-dnub mingħajr ma nħossu l-ħtieġa li nindmu u nikkonvertu. L-Iskrittura ma tgħidx fuqna d-dixxipli ta’ Kristu li aħna “midinbin bħall-oħrajn.” Tgħid minflok li aħna “qaddisin.” Hemm bżonn urgenti nibdlu l-mentalità tagħna. Aħna qaddisin. Halli mela ngħixu ta’ qaddisin għas-sebħ u l-foħrija t’Alla. Il-qdusija hi l-unika l-evidenza żgura tal-għażla t’Alla. In-numru u l-ismijiet tal-magħżulin t’Alla jafhom hu biss. Imma huwa ċar li l-magħżulin t’Alla fid-dinja jingħarfu mill-qdusija tagħhom. Għax Alla

“għazilna fi Kristu qabel il-ħolqien tad-dinja biex inkunu qaddisin” (Efesin 1:4). Il-qdusija hi xi ħaġa evidenti. Is-sigra tingħaraf mill-frott tagħha (Luqa 6:44); hekk ukoll l-Kristjani jingħarfu mill-qdusija tagħhom.

Il-fidi li tgħaqqadna ma’ Kristu biex niksbu l-maħfra u l-gustifikazzjoni, ladarba tgħaqqadna miegħu, tipproduċi fina frott tajjeb. “Min jibqa’ fija, u jiena fih, dan jagħmel ħafna frott... jekk wieħed ma jibqax fija, jintrema barra bħal żarguna, u jinxf; u jigimghuhom in-nies, u jitfgħuhom fin-nar u jinħarqu” (Ġwanni 15:5, 6). “Il-fidi” li ma tipproduċix frott hi fidi mejta billi hi weħidha. Fidi bħal din tixbaħ lit-twemmin tad-demonji, għax huma wkoll jemmnu f’Alla wieħed. Il-fidi li ssalva hi l-fidi ħajja li tagħmel il-frott. Fi ftit kliem, fejn m’hemmx qdusija fil-ħajja, m’hemmx fidi vera u lanqas gustifikazzjoni.

MIXJA QADDISA

It-taqdis huwa x-xogħol t’Alla (2 Tessalonikin 5:23) permezz tal-Ispirtu s-Santu (Rumani 8:11; 15:16; 1 Pietru 1:2). Ma jfissirx li l-bniedem huwa passiv jew ma jagħmel xejn. Weħidna ma nistgħu nagħmlu xejn tajjeb, imma bl-Ispirtu t’Alla nistgħu nagħmlu ħafna frott. Huwa Alla li jaħdem fina sew ir-rieda kif ukoll l-għemil skond kif jogħgob lilu (Filippin 2:13). Għalhekk il-ħidma t’Alla tidher fix-xewqat, l-għazliet u l-għemejjel ta’ wliedu -- jitgħammdu, jitolbu, isumu, jisimghu u jimmeditaw fuq l-

Kelma, jieħdu sehem fl-Ewkaristija, jaħdmu b'idejhom, jaħarbu mit-tigrib, jistqarru dnu biethom, jindmu, jiltaqgħu flimkien biex iħeggu lil xulxin, jaħfru, jieħdu pariri tajba, jitgħallmu s-sabar, il-ħniena u r-rażna. Bl-għajnuna t'Alla, l-Kristjani huma attivi u jaħdmu għall-qdusija tagħhom. Il-mezz ewlieni t'Alla għall-qdusija hija l-Kelma tiegħu. "Qaddishom fis-sewwa tiegħek," talab għalina Ġesù lill-Missier, u kompli, "Kelmtok hi s-sewwa." Il-Kelma t'Alla tagħtina mentalità ġdida li tissarraf f'valuri, għażliet u ħajja ġdida.

Il-qdusija tippermetti tkabbir u żvilupp. Aktar ġustifikat minn mindu sirt Kristjan ma tistax tkun. Aktar qaddis, iva, ċertament. Kull Kristjan għandu jikber fil-grazzja u l-għarfien ta' Sidna u s-Salvatur tagħna Ġesù Kristu. L-apostlu Pawlu jesprimi l-attitudni realista: "Jien ma nqisx lili nnifsi li diġa' lhaqt it-tmiem; iżda dil-ħaġa biss nagħmel: ninsa l-ħwejjeg ta' wara, u nimxi 'l quddiem biex nilhaq daww il-ħwejjeg li huma quddiem" (Filippin 3:13).

Il-Kristjan ma jilhaqx f'did-dinja stat ta' perfezzjoni morali. "Jekk ngħidu li m'għandna l-ebda dnu, aħna nqarrqu bina nfuṣna, u s-sewwa mhux fina" (1 Ġwanni 1:8). Il-Bibbja twissina li "l-ġisem għandu xewqat kontra l-Ispirtu, u l-Ispirtu kontra l-ġisem; u dawn huma kontra xulxin biex ma tkunux tistgħu tagħmlu li tridu" (Galatin 5:17). Il-Kristjan m'għandux ikun sorpriż li jibqa' isib fih l-

għerq u t-tendenza għad-dnub. Din il-ġlieda spiritwali turi ċar li l-Kristjan huwa spiritwalment ħaj għax min hu spiritwalment mejjet ftit li xejn iħabbel rasu dwar il-ħażen fih. Il-Kristjan jiġġieled, jissara, u jirbaħ kontra l-ħażen; u meta jaqa', jindem u jistqarr dñubietu lill-Mulej. Mal-ħobżna ta' kuljum, jibqa' tul ħajtu jitlob 'l Alla l-Missier għall-maħfra. Il-Kristjan iħares 'il quddiem lejn il-jum meta jkun ħieles minn kull konflitt; jaf ukoll li sakemm jibqa' fil-ġisem irid ikompli jiġġieled il-ġlieda tal-fidi sal-aħħar.

IL-ĠUSTIFIKAZZJONI U L-QDUSIJA

Il-Ġustifikazzjoni u l-Qdusija huma żewġ aspetti inseparabbli tas-salvazzjoni, bħal żewġ uċuħ ta' munita waħda. Ma tistax tifridhom għalkemm huma distinti minn xulxin. Imorru dejjem flimkien; min hu ġustifikat huwa wkoll mqaddes; il-qaddisin t'Alla huma kollha ġustifikati. Fl-istess ħin, ikun żball kbir jekk jithalltu flimkien bħallikieku l-istess ħaġa. Il-ġustifikazzjoni huwa att ta' darba t'Alla dwar il-kredent, li *jgħoddu ġust* minħabba Kristu. Il-qdusija hija l-ħidma tal-Ispirtu t'Alla fil-kredent biex *jagħmlu ġust* bħal Kristu, u titkompla tul ħajtu kollha. Il-ġustifikazzjoni tagħtih qagħda legali perfetta għal dejjem; aktar ġustifikat ma jistax ikun. Mill-banda l-oħra, il-kundizzjoni morali fil-qalb u l-ħajja tal-kredent mhix perfetta f'din il-ħajja; għalhekk il-Kristjan għandu jsir

aktar u aktar qaddis matul il-mixja tiegħu. Il-kredent hu gustifikat bil-gustizzja ta' Ieħor, il-gustizzja perfetta ta' Kristu, magħduda lilu, u mhux fuq il-merti tal-għemejjel personali; il-Kristjan jitqaddes u jsir gust bl-għemejjel tajba personali li jwettaq bl-għajnuna t'Alla.

L-għemejjel l-aktar qaddisa tal-aktar Kristjan matur jibqgħu imperfetti. Għalhekk insostnu li ebda bniedem mhux ġgustifikat quddiem Alla bl-opri iżda bil-fidi fi Kristu. Il-gustizzja li biha nidhru quddiem Alla hija l-gustizzja ta' Wieħed ieħor, ta' Kristu s-Salvatur tagħna. Madankollu, l-qdusija u l-għemejjel tajba ta' wliedu jogħġbu 'l Alla. (Lhud 13:16; Kolossin 3:20; 1 Ġwanni 3:22). Bħalma missier jitgħaxxaq meta ibnu jipprova jogħġbu u jimitah, hekk Missierna fis-smewwiet jitgħaxxaq bl-għemejjel ġusti tagħna. Il-Mulej hu ġeneruż u jagħti kumpens lil uliedu skond għemilhom (Rivelazzjoni 22:12). Il-qdusija hija x-xhieda tal-karattru tagħna f'Jum il-Haqq. L-opri juru x'inhu l-bniedem. Siġra tajba tagħmel frott tajjeb; siġra ħażina, frott imħassar. "Dawk li għamlu t-tajjeb għall-qawmien tal-ħajja; u dawk li għamlu l-ħażen għall-qawmien tal-kundanna" (Ġwanni 5:29). Hadd mhu gustifikat quddiem Alla minħabba l-opri; fl-istess ħin, hadd mhu gustifikat quddiem Alla mingħajrhom.

16. IL-KNISJA

Qed ngħixu f'soċjetà individwalistika. L-enfasi taqa' fuq "il-jien, tiegħi, lili." Il-religjon ukoll ma teħlisiex mill-istess attitudni: jimportani kif insalva jien, kif inħossni jien, x'nista' nikseb jien! Mhux hekk l-Iskrittura. L-enfasi hu l-kollektiv: "ħobzna ta' kuljum agħtina, aħfrilna dñubietna, eħlisna mill-ħazen" – mhux agħtini, aħfirli, eħlisni. L-għan tas-salvazzjoni hu li Alla jkun il-Missier ta' familja; Kristu jkun r-Ras u s-Salvatur tal-knisja, li hi ġismu; l-Ispirtu s-Santu jgħammar f'tempju ħaj u qaddis. Il-familja sabiħa meta l-ulied jiftiehm u jgħixu flimkien. L-id, l-għajn, il-widna u r-rigel ma jistgħux jgħixu jekk mhux bħala membri f'ġisem wieħed. Il-ġebbla, ma' ħafna oħrajn u b'forom differenti, flimkien jiformaw binja waħda, tempju glorjuż tal-Ispirtu t'Alla.

Fil-knisja, il-ġabra jew l-għaqda tal-aħwa flimkien, l-Kristjan jitgħallem jaħseb u jgħix mhux għalih biss, imma għall-oħrajn ukoll, biex flimkien mal-aħwa jagħti sebħ 'l Alla.

WAĦDA, KATTOLIKA, QADDISA U APPOSTOLIKA

F'wieħed mill-kredijiet antiki nistqarru li l-knisja hi "waħda, qaddisa, kattolika u appostolika."

Kristu għandu gisem wieħed, Knisja waħda, li tilhaq il-milja tagħha meta l-magħżulin kollha t'Alla jingabru lkoll flimkien fl-aħħar jum. L-unità mhix ir-riżultat ta' xi organizzazzjoni ggantaska bħalma hi l-gerarkija Rumana. L-għaqda tal-Knisja hi spiritwali, kif tinsisti l-Iskrittura: "Bi Spirtu wieħed aħna lkoll, sew Lhud u kemm Ġentili, sew Isiera u kemm ħelsin, konna mghammdin f'gisem wieħed" (1 Korintin 12:13).

L-Iskrittura ssejjaħ "knisja" kull komunità tad-dixxipli f'postijiet differenti. F'dan is-sens hemm ħafna knejjes (ngħidu aħna, il-knisja f'Korintu, il-knisja f'Efesu u l-knisja f'Ruma). Il-ħafna knejjes ta' Kristu, għalkemm b'xejriet u karatteristiċi distintivi, isibu l-unità bejniethom f'fidi u mħabba waħda lejn Kristu.

Minkejja d-dgħufijiet tagħna, id-dixxipli kollha jissejju "qaddisin" anke meta għadhom fuq l-art. Il-Kristjani Evangeliċi jqisu u jsejju lil xulxin qaddisin. Mhux għax aħna prużuntużi jew nippretendu li lhaqna t-tmiem. Imma għax konvinti li dak li kien impossibbli nagħmluh aħna, Kristu wettqu għalina. "Aħna tqaddisna bl-offerta ta' Ġesù Kristu darba għal dejjem" (Lhud 10:10). Barra minn hekk, il-knisja hi qaddisa għax l-Ispirtu Qaddis jgħammar fiha (1 Korintin 3:16, 17).

Il-kelma "kattolika" tfisser "universali." Fit-Testment il-Qadim il-poplu t'Alla kien jikkonsisti l-biċċa l-kbira mill-

ġens Lhudi. L-affarijiet inbidlu fit-Testment il-Ġdid. Qabel it-tluġ fis-sema, il-Mulej Ġesù Kristu baġhat id-dixxipli fid-dinja jxandru u jagħmlu dixxipli mill-ġnus kollha. Il-Knisja hi kattolika għax tikkonsisti minn nies ta' kull nazzjon. Ilkoll flimkien ifaħhru l-Haruf għax “Int fdejtna għal Alla b'demmek minn kull tribù, u lsien, u poplu, u ġens” (Rivelazzjoni 5:9). Għalkemm ma jissemmewx b'dan it-titlu, il-knejjes Evanġeliċi mifruxa mal-erbat irjieħ, huma tassew kattoliċi.

Knisja partikolari tkun tabilhaqq appostolika jekk tħaddan fedelment it-tagħlim tal-appostli. Fuqhom, fuq it-tagħlim tagħhom, hi mibnija l-knisja għax il-Mulej Alla għadda l-messaġġ evanġeliku permezz tal-Ispirtu s-Santu lill-appostli u l-profeti (Efesin 2:20). Fil-providenza tiegħu Alla ried li d-duttrini kollha tal-Fidi appostolika jitniżżlu fil-Kotba Mqaddsa biex jiħarsu għall-ġenerazzjonijiet ta' wara. Il-knejjes Evanġeliċi huma tassew appostoliċi għaliex iżommu sħiħ mat-tagħlim ewlieni tal-appostli kif irrekordjat fil-paġni tal-Iskrittura.

Knisja mhix bilfors “appostolika” għax il-mexxejja tagħha huma s-suċċessuri storiċi tal-appostli (kif tesigi l-knisja Rumana u l-knisja Ortodossa). L-appostlu Pawlu wissa lill-presbiteri (l-isqfijiet) li wara t-tluq tiegħu “lpup ħorox jidhlu fostkom, u ma jaħfruhiex lill-merħla. Ukoll minn fostkom stess iqumu rġiel, jitkellmu hwejjeġ mgħawwġa, biex jiġbdu dixxipli warajhom” (Atti 20:29). Uħud mill-

ilpup lebsin ta' nagħaġ, isqfijiet foloz, originaw minn fost l-isqfijiet ta' żmien l-appostli. Jistgħu jiftaħru kemm iridu "bis-suċċessjoni appostolika" – b'daqshekk it-tagħlim tagħhom ma jsirx anqas żbaljat. Miskin min jimxi wara dawk is-suċċessuri tal-appostli!

IL-HAJJA TAL-KNISJA

Il-Mulej Ġesù Kristu hu r-Ragħaj il-Kbir u r-Ras tal-knisja (1 Pietru 5:4; Kolossin 1:18). Għalkemm il-Mulej tela' s-sema, ma telaqx id-dixxipli tiegħu weħidhom (Ġwanni 16:7). Lanqas ma ħalliena mingħajr il-Kelma tiegħu, iżda ħa ħsieb li t-tagħlim kollu li l-Knisja għandha bżonn jinkiteb fil-kotba tal-Iskrittura. Il-Knisja mmexxija mill-Ispirtu ta' Kristu hi l-Knisja li temmen u tobdi l-Bibbja.

Il-Mulej jagħżel minn fost l-aħwa mexxejja biex jieħdu ħsieb kull knisja lokali, jgħallmuha u jieħdu ħsiebha. Il-membri għandhom jissottomettu ruħhom għat-tmexxija tal-presbiteri (Lhud 13:17). Fil-Bibbja jissejħu b'diversi ismijiet – pastors (rgħajja), xjuħ (presbiteri) u isqfijiet. Dawn huma ismijiet differenti tal-istess persuna. Ix-xjuħ (presbiteri) tal-knisja f'Efesu jissejħu *għassiesa* (isqfijiet) u xogħolhom hu li jirgħu (pastor) il-merħla (Atti 20:17, 28).

Kull dixxiplu ta' Kristu għandu l-privileġġ u l-obbligu jingħaqad mal-aħwa fi knisja lokali, sew biex jircievi

għajnuna u biex jgħin lil ħaddieħor. “Ha nieħdu ħsieb xulxin biex nitheggu fl-imħabba u fl-għemil it-tajjeb, bla ma nonqsu lil niltaqgħu flimkien” (Lhud 10:24, 25). Il-knisja tikkonsisti minn ħafna membri; ilkoll għandna bżonn xulxin. Kull membru għandu doni mogħtija mill-Ispirtu s-Santu biex jaqdi lill-bqija tal-knisja. “Skond id-don li kull wieħed ħa, għinu lil xulxin... jekk xi ħadd jitkellem qisu bi kliem Alla; jekk xi ħadd jaqdi, ħa jagħmlu bis-setgħa li tah Alla, biex f’kollox ikun igglorifikat Alla b’Ġesù Kristu” (1 Pietru 4:10, 11).

Il-Mulej ta lill-knisja mezz ta’ grazzja, strumenti li bihom ikabbar u jsaħħaħ lid-dixxipli. L-ewwel u qabel kollox tana il-Kelma, speċjalment il-Kelma pridkata. L-appostlu Pawlu qal lil Timotju: “Nitolbok mela quddiem Alla, u Sidna Ġesù Kristu... xandar il-kelma” (2 Timotju 4:1, 2). Il-Mulej ta wkoll żewġ ordinanzi (jew sagramenti): il-Magħmudija u l-Ikla tal-Mulej (Mattew 28:19; 1 Korintin 11:23-26). Il-magħmudija jirċevuha dawk li jemmnu l-evangelju (Mark 16:16) bħala sinjal tal-għaqda tal-fidil ma’ Kristu fil-mewt u l-qawmien tiegħu (Rumani 6:3, 4) u tal-maħfra tad-dnubiet (Atti 2:28). Għandhom jitgħammadu dawk li jindmu minn dnubiethom, u jafdaw fi Kristu għas-salvazzjoni tagħhom (Atti 2:37-41; 8:12; 18:8; 19:4, 5). Fl-Ikla tal-Mulej (il-Komunjoni, l-Ewkaristija) nieklu l-ħobż u nixorbu l-frott tad-dielja (Mark 14:22-24; 1 Korintin 11:23-29) b’tifkira tal-Mulej, tħabbira tas-sagrificċju

tiegħu fuq is-salib, u b'sinjal tal-komunjoni bejnietna u ma' Kristu (1 Korintin 11:24-26; 10:16).

17. IT-TIENI MIĠJA TA' KRISTU

Il-futur ma nafuhx għax la nafu kollox u lanqas għandna kontroll fuq il-gejjieni. Il-pjanijiet tagħna sikwit jisfaw fix-xejn. Alla mhux bħalna. Alla jaf it-tmiem mill-bidu. Jaf u jgħarrafna hwejjeg li għadhom ma sehħewx għax il-gejjieni jiddeterminah u jikkawzah hu stess. Kuntrarju għall-pjanijiet tagħna, l-għan t'Alla ma jinbidilx u ma jithassarx: "Tkellimt, u ngiegħlu li jsehħ." Lilna ma qalilniex kollox; qalilna biżżejjed għall-gid spiritwali tagħna, mhux biex nissodisfaw il-kurzità iżda biex ikollna qalbna qawwija li fl-aħħar mill-aħħar Alla se jirbaħ fuq l-għedewwa tiegħu, iwissina fuq il-ħaqq li ġej, u jagħti lil uliedu tama ċerta.

IL-MEWT

Il-mewt dahlet fl-esperjenza umana minħabba l-Waqa' tal-ewwel ġenituri. Dakinhar Alla qal lil Adam: "B'għaraq wiċċek tiekol il-ħobż sakemm targa' tmur lejn l-art; għax minnha kont meħud: għax trab int, u fit-trab targa' tmur" (Ġenesi 3:19). Għalkemm il-ġisem jithassar, l-Iskrittura tagħtina tama li tmur 'l hemm mill-qabar.

Meta mmutu l-ispirtu jinfired mill-ġisem. Għalhekk il-Bibbja tgħallimna li "ġisem bla spirtu hu mejjet" (Ġakbu 2:26). Il-Bibbja tiddekrivi l-mewt hekk: "Imbagħad jerga'

t-trab lejn l-art bħalma kien; u l-ispirtu lejn Alla, li tah” (Ekklezjażti 12:7). Il-ġisem jerga’ lura lejn it-trab li minnu kien msawwar; l-ispirtu jmur lejn il-Hallieq. L-appostlu Pawlu jirraguna, “Għalija l-ħajja hi Kristu u li mmut qliegħ” (Filippin 1:21-23). Il-mewt tissarraff fi qliegħ għad-dixxipli ta’ Ġesù. Żgur mela mhix it-tmiem ta’ kollox. L-appostlu jagħti raġuni għalfejn jaqbillu jmut; jgħid: “Għandi xewqa li nitlaq, u li nkun ma’ Kristu, li hu wisq aħjar.” Naturalment meta Pawlu miet difnu l-ġisem tiegħu imma ruħu telqet biex tkun ma’ Kristu. Dan jgħodd għall-aħwa kollha għax l-istess appostlu jikteb li “sakemm aħna fil-ġisem, aħna nkunu mbegħdin mill-Mulej... u rridu noħorġu mill-ġisem u ngħammru mal-Mulej” (2 Korintin 5:6, 8).

Il-Kristjan jingħaqad mal-Mulej immedjatament kif imut. L-Iskrittura ma ssemmix u ma tgħallimx li hemm post ta’ tisfija, il-purgatorju. Tassew, ħadd ma jista’ jidħol il-Ġenna fil-preżenza t’Alla mċappas bid-dnub jew mgħobbi bid-dejn ta’ dnubietu. Madankollu l-Iskrittura tgħallem li Ġesù Kristu ħa fuqu l-ħażen ta’ niesu u ħallas għalih b’mewtu fuq is-salib. Id-demmm ta’ Ġesù Kristu jnaddafna minn kull dnub (1 Ġwanni 1:7). Ladarba d-demmm ta’ Kristu jnaddaf il-kredent minn kull dnub, taħseb li wara mewtu Alla se jibgħatu fil-purgatorju biex jitnaddaf? Min hu nadif m’għandux bżonn jinħasel. M’hemmx post imsejjaħ “Purgatorju” iżda hemm Salvatur, Ġesù Kristu, li jnaddaf għalkollox li dawkk li jafdaw fih.

SE JERĠA' JIGI!

Wara l-qawmien, il-Mulej Ġesù tela' s-sema fejn qiegħed isaltan fuq il-leminija t'Alla u jinterciedi għalina l-poplu tiegħu. Għad jasal Jum meta Kristu jerġa' jigi. Żewġ angli waqfu hdejn id-dixxipli u qalulhom: “Ja rġiel tal-Galilija, għax qegħdin tħarsu fiss lejn is-sema? Dan l-istess Ġesù, li rtafa fis-sema minn magħkom, hekk għad jerġa' jigi bħal ma rajtuh sejjer fis-sema” (Atti 1:11). Il-Mulej Ġesù stess qal li għad “jaraw lil Bin il-bniedem ġej fis-sħab tas-sema b'qawwa u glorja kbira” (Matthew 24:30). L-ewwel darba Ġesù ġie tarbija fqira fil-moħbi ta' raħal ċkejken. Fit-tieni miġja l-Mulej Ġesù se jigi bil-glorja u qawwa kbira mal-angli tiegħu. Dakinhar in-nies kollha jarawh, kif tgħid l-Iskrittura: “Ara, ġej mas-sħab, u tarah kull għajn” (Rivelazzjoni 1:7).

Bejn l-ewwel u t-tieni miġja ta' Kristu qed isehħu l-hwejjeg kollha profetizzati fl-Iskrittura. Il-Mulej wissa lid-dixxipli li se jkunu persegwitati. Hafna Kristjani mietu martri għal ismu. Ġesù qal ukoll li se jkun hawn gwerer, terremoti, guħ u pesta (Matthew 24). It-tieni miġja ssehħ wara li jixxandar l-Evangelju lill-ġnus kollha. “L-Evangelju tas-saltna jixxandar mad-dinja kollha bħala xhieda lill-ġnus kollha; imbagħad jigi t-tmiem” (Matthew 24:14). Il-Mulej iwissina wkoll li jqumu hafna “Kristijiet foloz” li jqarrqu b'hafna nies. Iwissina biex ma nitqarrqux minn

sinjali u għegubijiet għax dawn huma kollha hidma tal-għadu qarrieq, ix-Xitan (ara 2 Tessalonkin 2:8-14). M'għandniex nimpresjonaw ruġna b'mirakli finta. Huwa ferm inkwetanti li f'dan iż-żmien hafna nies aktar qed ifittxu esperjenzi emozzjonali u fejqan mirakoluż milli l-verità tal-Evangeliġu, il-qdusija u l-imħabba lejn l-oħrajn.

Hafna bassru u iffissaw id-data tar-ritorn ta' Kristu. Kollha kemm huma kienu żbaljati. Il-Mulej Ġesù qalilna: "Imma dak il-jum u dik is-siegħa ma jafhom ebda bniedem, le, lanqas l-angli tas-sema, ħlief il-Missier waħdu" (Mattew 24:36). Jiżbalja min jippretendi li jaf jum ir-ritorn ta' Kristu. "Jum il-Mulej jasal bħal ħalliel billejl" (1 Tessalonkin 5:2); il-ħalliel ma javzakx meta jkun ġej iżurek! Il-Mulej iqabbell il-miġja tiegħu ma' żmien id-dulluvju. In-nies ma kinux jemmnu li ġej il-ġudizzju t'Alla fuq id-dinja u għalhekk baqgħu għaddejġin bil-ħajja tas-soltu; jieklu u jixorbu, jiżżewwġu u jingħataw għaž-żwieġ. Imbagħad f'daqqa waħda wasal il-jum tal-biża', beda l-katastrofi u ma kinux preparati. "Ishru mela, għaliex ma tafux la l-jum u lanqas is-siegħa li fiha jiġi Bin il-bniedem" (Mattew 25:13). Lest biex tiltaqa' mal-Mulej? Temmen fih? Qed tgħix għalih?

IL-MIĠJA TAL-MULEJ

Meta jerga' jiġi Kristu jqajjem il-mejtin kollha, tajbin u ħżiena. Bil-qawwa divina tiegħu l-Mulej Ġesù jerga' jagħti

l-ħajja lill-mejtin. “Tasal is-siegħa, li dawk kollha li qegħdin fl-oqbra jisimgħu leħnu, u joħorgu; dawk li għamlu t-tajjeb, għall-qawmien tal-ħajja; u dawk li għamlu l-ħażen, għall-qawmien tal-kundanna” (Ġwanni 5:28, 29). Il-Bibbja tiddekrivi d-dixxipli meta jmutu bħala “reqdin fil-mewt” għax bħall-irqad, il-mewt ma tibqax għal dejjem. Fil-qawmien il-Mulej jerga’ jsawwirilna ġisem ġdid li ma jmut qatt iżjed, bħalma minn żerriegħa Alla jkabbar xitla ġdida. Imbagħad tintlaħaq il-milja tas-salvazzjoni tagħna. “Il-ġisem jinżara’ fit-taħsir, iqu m bla taħsir; jinżara’ fil-għajb, iqu m fil-glorja; jinżara’ fin-nuqqas ta’ saħħa, iqu m fil-qawwa” (1 Korintin 15:42, 43).

Bil-herqa u ferħ kbir inħarsu ‘il quddiem lejn miġjietu. “Nistennew dik it-tama mbierka, u d-dehra glorjuża t’Alla l-kbir u s-Salvatur tagħna Ġesù Kristu” (Titus 2:13). L-aħwa li kienu mietu jqumu b’ġisem glorifikat; l-aħwa li jkunu għadhom ħajjin f’dak il-jum jinbiddu f’ħakka t’għajn (1 Korintin 15:51). Ilkoll flimkien ninħatfu minn din l-art biex niltaqgħu mal-Mulej fl-ajru. Minn dakinhar ‘il quddiem nkunu dejjem mal-Mulej (1 Tessalonkin 4:14-17).

X’se jiġri mill-univers preżenti? L-appostlu Pietru jgħidilna: “Ma jdumx il-Mulej ma jagħmel li sseħħ il-wegħda tiegħu... bħal ħalliel billejl jasal jum il-Mulej; meta s-smewwiet jgħibu b’ħoss kbir, u l-elementi maħruqin jinħallu bi sħana kbira, u l-art u l-għemejjel ukoll li fiha

jinħarqu” (2 Pietru 3:9-10). Alla jerga’ joħloq smewwiet ġodda u art ġdida u b’hekk l-univers jitmaddaf mis-saħta tad-dnub darba għall-dejjem. “Skond il-wegħda tiegħu, nistennew smewwiet ġodda u art ġdida, li fihom jgħammar il-ħaqq” (2 Pietru 3:13).

Iblah min, biex jikseb l-hena u l-paċi, jittama fi hwejjeġ li qed jgħaddu u jintemmu. Il-fiduċja tagħna għandha sserraħ fuq Ġesù Kristu biss. Hu wiegħed lilna l-knisja, il-maħbuba tiegħu: “Tassew, niġi dalwaqt.” Aħna nwegħbuh minn qalbna: “Amen, iva, ejja, Mulej Ġesù” (Rivelazzjoni 22:20).

18. ID-DESTIN FINALI

Il-Mulej “gej biex jagħmel haqq mill-art; hu jagħmel haqq mid-dinja bil-gustizzja, u mill-popli bis-sewwa tiegħu” (Salm 96:13). Kulhadd se jkun iġġudikat: “Daqskemm jien ħaj, jgħid il-Mulej, kull irkoppa tiltewa quddiemi, u kull ilsien jistqarr ‘l Alla. Għalhekk kull wieħed minna jagħti kont ‘l Alla tiegħu nnifsu” (Rumani 14:11, 12).

JUM IL-ĠUDIZZJU

Meta se jseħħ il-ġudizzju? Xi aħwa jemmnu f’diversi ġudizzji mqassmin fuq perjodu ta’ aktar minn elf sena. Izda l-Iskrittura ma ssemmix *jiem* ta’ ġudizzju, izda *jum* wieħed. Alla “waqqat *jum* li fih għandu jagħmel haqq mid-dinja” (Atti 17:31). Il-Mulej Ġesù jorbot dan l-avveniment mal-jum tar-ritorn tiegħu. Hu qal: “Meta Bin il-bniedem jiġi fil-glorja tiegħu, u l-anġli mqaddsa kollha miegħu, imbagħad joqgħod fuq it-tron tal-glorja tiegħu, u jingabru quddiemu l-ġnus kollha.” Il-Mulej jirrakkonta kif isir il-ġudizzju ta’ kulhadd, tat-tajbin u l-ħżiena (Matthew 25:31, 32). Mela l-ġudizzju se jseħħ meta l-Mulej Ġesù jiġi fil-glorja.

Min se jkun l-Imħallef? Alla l-Missier ħatar ‘l Ibnu biex jagħmel haqq minn kulhadd (Ġwanni 5:22). L-Iskrittura tgħid li Kristu se “jagħmel haqq mill-ħajjin u mill-mejtin

fid-dehra tiegħu, u fis-saltna tiegħu” (2 Timotju 4:1). L-apostlu Pawlu jfakkar lill-Kristjani: “Aħna lkoll jehtieg nidhru quddiem it-tribunal ta’ Kristu biex kull wieħed jieħu l-ħlas tal-ħwejjeg li kien għamel meta kien għadu fil-gisem, sew tajjeb, kemm ħażin” (2 Korintin 5:10).

F’dak il-Jum jinfirdu t-tajbin mill-ħżiena. Alla jrodd lil kull bniedem skond għemilu. Lil dawk li bis-sabar komplew fl-għemil tajjeb, il-ħajja ta’ dejjem; iżda niket u dwejjaq fuq kull ruħ ta’ bniedem li għamel il-ħażen (ara Rumani 2:6-10). Il-Mulej iwissi serjament lil dawk li llum isejhulu, “Mulej, Mulej,” waqt li jibqgħu jgħixu fid-dnub. Dakinhar jgħidilhom: “Jien qatt ma kont nafkom; tbiegħdu minni, intom li tagħmlu l-ħażen” (Matthew 7:21-23). L-ipokrezija ta’ dawn “l-Insara” tal-isem tinkixef f’dak il-Jum. Ulied Alla, dawk li tassew jemmnu fih, jingħarfu minn għemilhom u l-ħajja qaddisa tagħhom, bħalma jinkixfu l-mitlufa mill-opri ħżiena.

Għalkemm ngħixu ħajja qaddisa u umli quddiem Alla, aħna l-Kristjani wkoll nagħmlu ħafna żbalji u dnubiet bħall-bqija tal-bnedmin. Kif mela se neħilsu mill-kundanna li ħaqqna? Ma nkunux ikkundannati mal-oħrajn għax nemmnu fil-Mulej, il-Salvatur tagħna, li Alla bagħat biex jifdina, jigifieri jeħlisna mill-kundanna ta’ dnubietna (ara Galatin 4:4, 5). Il-Mulej wegħdna: “Min jisma’ kelmti u jemmen f’dak li bagħtni ma jigix għall-kundanna” (Ġwanni 5:24). Żgur li dakinhar iżomm kelmtu magħna.

L-INFERN

Il-ħżiena huma kkastigati u mitfugħa fl-Infern, ‘il bogħod mill-preżenza t’Alla. Is-Sultan jagħti s-sentenza terribbli: “Morru minn fejni, ja mišħutin, fin-nar ta’ dejjem, imħejji għax-xitan u l-angli tiegħu... u dawn imorru fil-kastig ta’ dejjem” (Matthew 25:41, 46). Il-kastig ikun jaqbel mal-ħażen u l-ħtija tagħhom. Min għamel l-akbar ħażen, jieħu kastig akbar, bħalma qal Ġesù li xi wħud jieħdu “kundanna akbar” (Luqa 20:47).

Xi nies jgħidu li wara l-mewt m’hemm xejn izjed. Oħrajn jgħidu li l-Infern jinsab hawn f’din id-dinja fit-tbatija u l-inkwiet li ngarrbu. Imma l-Bibbja tgħallimna li hemm Infern, post id-demonji u n-nies ħżiena. Il-Mulej Ġesù sejjaħlu “il-forn tan-nar: hemm ikun hemm il-biki u t-tgħazziz tas-snien” (Matthew 13:42). Il-Bibbja ssemlih ukoll “l-għadira tan-nar” (Rivelazzjoni 20:15). Fil-Vangelu l-Mulej jirrakkonta l-istorja ta’ wieħed għani ħażin u Lazzru, raġel fqir u marradi. Lazzru miet u ngab mill-angli fi ħdan Abraham. L-għani miet ukoll u ndifen, izda l-mewt ma kinitx it-tmiem ta’ kollox. Ġesù jkompli: “U fl-infern waqt li kien fit-tbatija” (Luqa 16:23). Wara mewtu dan il-bniedem kien konxju u fit-tbatija. Il-Mulej Ġesù tkellem fuq l-Infern aktar milli tkellem fuq il-Ġenna. Ġesù jaf sew x’inhu l-Infern, u bħalma omm twissi lit-tfal tagħha mill-

perikli, hekk ukoll l-Imghallem tagħna jwissina dwar il-periklu tan-nar li ma jintefa' qatt.

Kemm idum il-kastig fl-Infern? Il-ħsieb li bniedem jintbagħat f'post ta' tbatija għal dejjem hu verament tal-biża'. Mhux ta' b'xejn ħafna ma jemmnux. Hemm min jgħid li l-kastig tal-Infern idum għal ftit żmien biss; imma l-Bibbja tgħallem li jibqa' għal dejjem. Il-Mulej Ġesù jiddikjara li l-ħżiena "jmorru fil-kastig ta' dejjem" (Mattew 25:46). F'post ieħor iwissina: "Jekk idek tfixklek, aqtagħha. Aħjar ikun għalik li tidhol magħtub fil-ħajja, milli jkollok iż-żewġ idejn biex tmur l-infern, fin-nar li ma jintefa qatt" (Mark 9:43).

X'inhi l-aġħar haġa dwar l-Infern? Il-Bibbja ssemmi n-nar, id-dlam, il-biki u tgħažziż ta' snien; kollha jindikaw il-kruha u t-tbatija tal-mitlufa. Mingħajr dubju l-aġħar tbatija tal-Infern hi l-firda eterna mill-Hallieq. Is-Sultan jippronunzja s-sentenza: "Morru min fejni, ja mishutin, fin-nar ta' dejjem, imħejji għax-xitan u l-anġli tiegħu" (Mattew 25:41). Morru min fejni! Aġħar minn hekk ma nistax nimmagina.

IL-ĠENNA

Aħna d-dixxipli ta' Kristu għad ningħataw ħlas skond għemilna bħalma wegħdna: "Ara, sa niġi dalwaqt, u ħlasi hu miegħi, biex inħallas lil kull bniedem skond għemilu"

(Rivelazzjoni 22:12). X'hemm isbaħ f'dak il-Jum milli nisimgħu lill-Mulej jgħidilna: “Ejjew, ja mberkin ta' Missieri, irtu s-saltna mhejjija għalikom mit-tisjiss tad-dinja” (Matthew 25:34).

Aħna l-Kristjani pellegrini fuq din l-art (Lhud 11:13; 1 Pietru 2:11); id-dinja mhix darna jew pajjiżna. Mexjin għal għonq it-triq lejn dar u pajjiż tas-sema fejn jgħammar Alla, il-Mulej u s-Salvatur tagħna. Il-Bibbja ssejjaħ dan il-post b'diversi ismijiet, fosthom: Ġenna (2 Korintin 12:4); Sema (2 Korintin 12:2; Lhud 9:24); Belt (Lhud 11:10, 16; 12:22); u Dar il-Missier (Ġwanni 14:2). Matul l-pellegrinagg hawn isfel nibku, inbatu u fl-aħħar immutu wkoll. Fil-Ġenna dawn il-miżerji jispiċċaw darba għal dejjem. “Ara, l-għamara t'Alla hi mal-bnedmin, u hu jgħammar magħhom, u huma jkunu l-poplu tiegħu, u Alla stess ikun magħhom, u jkun Alla tagħhom. U jimsaħ Alla kull demgħa minn għajnejhom; u ma jkunx hemm iżjed mewt, u la għali, u la biki, u lanqas uġiġħ iżjed: għax id-dinja ta' qabel tkun għaddiet” (Rivelazzjoni 21:3, 4).

Il-Ġenna post mill-isbaħ, ferm oħla milli nistgħu nimmaginaw. Fuq kollox qalb il-Kristjan tingibed lejn is-Sema għax hemm jiltaqa' mas-Salvatur maħbub, il-Mulej Ġesù. “Ngħid għalija, jien għad nara wiċċek fil-ħaqq; għalija biżżejjed, xhin nistenbaħ bid-dehra tiegħek” (Salm 17:15). Il-Mulej Ġesù talab lill-Missier: “Missier, irrid illi

dawk ukoll, li inti tajtni, ikunu miegħi fejn inkun jien; biex jaraw il-glorja tiegħi” (Ġwanni 17:24).

Il-Mulej Ġesù qalilna: “F’dar Missieri hemm ħafna għamajjar; kieku ma kienx hekk, kont ngħidilkom. Jien sejjer inħejji post għalikom. U jekk immur u nħejji post għalikom, nerga’ niġi, u nilqagħkom għandi; biex fejn inkun jien, tkunu intom ukoll” (Ġwanni 14:2, 3). Xi darba l-Mulej se jerga’ jiġi u jilqagħna għandu. Minn dak iż-żmien, inkunu għal dejjem miegħu. Dik hi l-Ġenna!